

શ્રીનંદદાસજીકૃત

પુષ્ટિ સાહિત્ય પુસ્તકાલય
કાંદીવલી (વેસ્ટ)
C/o. સુરેન્દ્ર જમનાદાસ શાહ
M : 9833272383,
9320787642

રાક્ષપંચાધ્યાયો

(ગુજરાતી ટીકા)



સંપાદન-બ્યાખ્યા

પ્રેમલાલ ગો. મેવયા 'ભક્તિપ્રિય'

તંત્રી : 'વૈશ્વાનર'

અવેરી બજાર • પોરબંદર-૩૬૦૫૭૫

પ્રકાશક - પ્રાપ્તિસ્થાન

❀ વૈશ્વાનર કાર્યાલય ❀

અવેરી બજાર પોરબંદર-૩૬૦૫૭૫

©

સંપાદન-વ્યાખ્યા

પ્રેમલાલ ગા. મેવયા 'ભક્તિપ્રિય'

●

આવૃત્તિ :

પ્રથમ, સંવત ૨૦૪૦

●

પ્રત

●

નોંધાવર

રૂ. ૮-૦૦ (આઠ રૂપિયા) પોસ્ટેજ-પેકિંગ ૧-૦૦

●

પ્રકાશક

વૈદ્યાનર કાર્યાલય

ઝવેરી બજાર, પોરબંદર-૩૬૦૫૭૫

●

મુદ્રક


વૈદ્યાનર પ્રિન્ટર્સ

લિખટી ટાંકીઝ રોડ, પોરબંદર ફોન : 1666

અર્પણ....

સહધર્મચારિણી,

ગો. વા. ધીરજલક્ષ્મીને-



તમારા નિત્યેના નિયમ-જપમાં સ્થાન લઈને
રહ્યું કંઠાથે જે સતત રત્નાં હાથે સહિતે;
અહા! 'પંચાધ્યાયી' યુગલપ્રભુના રાસ-રસનું
તમેને આજે હું અતિશય મુદા 'અર્પણ' કરું.

- પ્રેમલાલ ગા. મેવયા 'ભક્તિપ્રિય'

● સાહિત્ય - સૂચિ ●

૧. પુષ્ટિમાર્ગીય યુવકોને-	(૧૯૪૨) અ.	૩૪. ભ્રમરગીત-ટીકા	(૧૯૬૭) ૨-૦૦
૨. વિહારી-સ્મરણ	(૧૯૪૩) ,,	૩૫-૩૭. સૌરભ, પરાગ, પકંજ	(૧૯૬૭-૭૭) ,,
૩. દિવ્ય પુષ્ટિમાર્ગના પ્રણેતા	(૧૯૪૪) ,,	૩૮. જય-ગોપાલ	(જીવન, ૧૯૭૦) અ.
૪. રસિક રસપાન	(૧૯૪૪) ,,	૩૯. શ્રીગોપાલ-સ્તોત્રમાલા	(૧૯૭૦) ૨-૦૦
૫. ભાવના મંદિર-૧	(૧૯૪૪) ,,	૪૦. શ્રીગોપાલ-કૃપા-કુંજ	(૧૯૭૦) ૨-૫૦
૬. પ્રહસંબંધ અને આપણું કર્તવ્ય-૧	(૧૯૪૮) ,,	૪૧-૪૪. જય-ગોપાલ (૪ અંકો, ૧૯૭૧)	૮-૦૦
૭. વૈષ્ણવ-કંઠમણિ	(૧૯૪૯) ,,	૪૫. વચનામૃત-રતનાકર સં.	(૧૯૭૧) ૧-૦૦
૮. પ્રહસંબંધ સંક્ષિપ્ત આ. ૪	(૧૯૫૦-૫૫) ,,	૪૬. મંગલાનાં દર્શન (નવલિકાઓ, ૧૯૭૨)	અ.
૯. ભાવના મંદિર-૨	(૧૯૫૧) ૨-૫૦	૪૭. જીવન-દર્શન (ચરિત્ર, ૧૯૭૩)	૧૨-૦૦
૧૦. ભાવના મંદિર (શુ. સંસદ), (૧૯૫૧) ,,		૪૮. સ્તોત્ર-પંચક	(૧૯૭૪) અ.
૧૧. પ્રહસંબંધ અને આપણું કર્તવ્ય-૨ (૧૯૫૨) ,,		૪૯. વ્રજયાત્રાનો સંગાથી (પોકેટ, ૧૯૭૪)	૫-૫૦
૧૨. પરમ ભક્ત નારાયણદાસ	(૧૯૫૨) ૧-૦૦	૫૦. શ્રીનાથજી-સ્વરૂપામૃત	(૧૯૭૫) અ.
૧૩. વૈષ્ણવ બાલપાઠમાળા	(૧૯૫૨) અ.	૫૧. પુષ્ટિમાર્ગના પ્રાણુવલ્લભ	(૧૯૭૬) ૨-૦૦
૧૪. ભક્તકવિ શ્રીસૂરદાસજી	(૧૯૫૨) ,,	૫૨. સ્મૃતિ-પરાગ (બેઠકયાત્રા ૧૯૭૬)	
૧૫. વ્રજયાત્રાનો સંગાથી	(૧૯૫૫) ,,	૫૩. વચનામૃત-રતનાકર, ૧	(૧૯૭૬) ૫-૦૦
૧૬. પાંડવ-યજ્ઞ (સટીક, ૧૯૫૫) ,,		૫૪. દાનવીલા-૨, સટીક	(૧૯૭૬) ૨-૦૦
૧૭. પુરુષોત્તમ-પ્રતિભા	(૧૯૫૬) ,,	૫૫. શ્રીયમુનાજી	(૧૯૭૬) અ.
૧૮. શ્રીગુસાંઈજી કી નિજવાર્તા-સં.	(૧૯૫૬) ,,	૫૬. શ્રીનાથજીનાં ધ્વજજી	(૧૯૭૬) ,,
૧૯. ભાવના	(૧૯૫૭) ,,	૫૭. પ્રહસંબંધ: આ. કર્તવ્ય આ. ૩	(૧૯૭૭) ૬-૦૦
૨૦. ભક્તકવિ શ્રીદય રામભાઈ	(૧૯૫૮) ,,	૫૮. પાવન-સ્મૃતિ	(૧૯૭૭) ૨૦-૦૦
૨૧. સત્યનો સંગાથી (એકાંકી, ૧૯૫૮) ,,		૫૯. શ્રીભાગવત-ભાવામૃત	(૧૯૭૭) અ.
૨૨. હૃદયપલટો (એકાંકીઓ, ૧૯૬૨) ,,		૬૦. પુષ્ટિ-પાઠમાલા	(૧૯૭૬) ,,
૨૩. નિત્યલીલા (આ. ૩, ૧૯૬૩-૭૬) ,,		૬૧. પુરુષોત્તમ-પ્રાકટ્ય	(૧૯૭૮) ,,
૨૪. નારાયણ-કવચ (આ. ૩ ૧૯૬૩-૭૬) ,,		૬૨. પ્રેમવાટિકા-સટીક	(૧૯૭૯) ,,
૨૫. પ્રેમની પરિસીમા (એકાંકીઓ, ૧૯૬૫) ,,		૬૩. સર્વોત્તમ-સ્તોત્રમાલા	(૧૯૮૦) ,,
૨૬. શ્રીવલ્લભાખ્યાન-ટીકા (વ્ર.દી. ૧૯૬૫) ,,		૬૪. શ્રીવલ્લભ-પાઠમાલા	(૧૯૮૦) ,,
૨૭. ચરણરજ (એકાંકીઓ, ૧૯૬૫) ,,		૬૫. વૈષ્ણવ-વિલાસ	(૧૯૮૦) ૧૨-૦૦
૨૮. શ્રીરણછોડલાલજી મ. નાં વચનામૃત ૧૯૬૫ ,,		૬૬. શ્રીગુસાંઈજી કી નિજવાર્તા	(૧૯૮૧) અ.
૨૯. શ્રીમુરલીધરજી મ. નાં વચનામૃત (૧૯૬૫) ,,		૬૭. સોમયજ્ઞ-સ્મૃતિ	(૧૯૮૧) ૧૫-૦૦
૩૦. શ્રીગોકુલાદિકમ્-ટીકા (૧૯૬૫) ,,		૬૮. આશોચ-દર્પણ	(૧૯૮૨) ૨-૦૦
૩૧. શ્રીવલ્લભાખ્યાન-નામાવલી (૧૯૬૫) ,,		૬૯. છાપનભોગ-વર્ણન	(૧૯૮૩) ૫-૦૦
૩૨. હૃદય-હૂત (સટીક, ૧૯૬૬) ,,		૭૦. ગુપ્તસ-ત્રિવેણી	(૧૯૮૩) ૩-૦૦
૩૩. વશીકરણ (એકાંકીઓ, ૧૯૬૭) ,,		૭૧. શ્રીવલ્લભાખ્યાન-ટીકા	(૧૯૮૩) ૧૨-૦૦
નોંધ * પુસ્તકોનું ટપાલ ખર્ચ અલગ થશે.		૭૨. રાસપંચાધ્યાયી-ટીકા	(૧૯૮૪) ૮-૦૦

ભક્તકવિશ્રી નંદદાસજી કૃત

રાસપંચાધ્યાયી

પ્રાસ્તાવિક

અપ્રજ્ઞાપના પ્રમુખ કવિઓમાં ભક્તકવિશ્રી નંદદાસજી માનભર્યું સ્થાન ભોગવે છે. હિંદી સાહિત્યકારો નંદદાસજીની ૩૦ રચનાઓ ગણે છે; પરંતુ સંશોધનકારો એમાંથી ૧૪ ને પ્રામાણિક માને છે. ૧. રસમંજરી, ૨. અનેકાર્થમંજરી, ૩. માનમંજરી (નામમંજરી), ૪. વિરહમંજરી, ૫. રૂપમંજરી, ૬. દશમસ્કંધભાષા, ૭. શ્યામસંગાઈ, ૮. ગોવર્ધનલીલા, ૯. સુદામાચરિત, ૧૦. રુકમણિમંગલ, ૧૧. રાસપંચાધ્યાયી, ૧૨. ભંવરગીત, ૧૩. સિદ્ધાંતપંચાધ્યાયી અને ૧૪. પદાવલી.

નંદદાસજી મહાન ભાવુક અને ઉચ્ચ પ્રતિભાસંપન્ન કવિ હતા. એમની રચના સરસ, માર્મિક અને સજીવ છે. એમનાં ભાષા-સૌષ્ઠવ, ગીતિમાધુર્ય અને કલાનિપુણતાને કારણે એમના વિષે એવી ઉક્તિ છે કે, **ઔર સબ ગદિયા, નંદદાસ જડિયા**. એટલે કે અન્ય કવિઓ તો કાવ્યરૂપી અલંકારોના માત્ર ઘાટ ધડનાર છે, જ્યારે નંદદાસજી તો એમાં નંગ જડનાર જડિયા છે.

પુષ્ટિમાર્ગમાં નંદદાસજી વિરચિત રચનાઓમાં ૧. રાસપંચાધ્યાયી, ૨. ભંવરગીત, ૩. પંચમંજરી અને ૪. પદાવલી સવિશેષ પ્રચલિત છે. વૈષ્ણવમાર્ગમાં આજે પણ 'રાસપંચાધ્યાયી'નો નિયમિત પાઠ કરનારા અનેક વૈષ્ણવોનાં દર્શન થાય છે.

આ 'રાસપંચાધ્યાયી' નંદદાસજીનો કથાત્મક કાવ્યગ્રંથ છે, અને એની રચના વ્રજભાષામાં થઈ છે. વ્રજભાષા સ્વભાવથી જ મૃદુલ, મંજુલ અને મધુર છે; પરંતુ નંદદાસજીએ પોતાની ભાષામાં સુકુમારતા સાથે મધુરતાનું સવિશેષ ધ્યાન રાખ્યું છે.

'રાસપંચાધ્યાયી'ના નામથી જ એવું જાણવા મળે છે કે, પાંચ અધ્યાયયુક્ત આ કાવ્યગ્રંથની વિષય-ભૂમિ રાસલીલા છે. જે ત્રિશેષતઃ શ્રીમદ્ભાગવત-રાસપંચાધ્યાયી ઉપર આધારિત છે. આ ગ્રંથ શ્રીમદ્ભાગવતગીતા સંસ્કૃત રાસપંચાધ્યાયીનો અવિકલ અનુવાદ નથી; પરંતુ જાણાનુવાદ-ભાવાનુવાદ તો અવશ્યમેવ છે. એમાં પણ રસિક ભક્તકવિ નંદદાસજીની ક્યાંક ક્યાંક મૌલિક ઉદ્ભાવનાઓ અનેરી રસયમતૃતિ ઉત્પન્ન કરે છે. વર્ણનમાં કોઈ કોઈ સ્થળે ન્યૂનાધિક ફેરફાર પણ કરેલો છે.

પ્રથમ અધ્યાય : રાસપંચાધ્યાયીના પ્રથમ અધ્યાયનો પ્રારંભ શ્રીગુરુદેવજીના સૌંદર્ય-ચિત્રણથી થાય છે. દેવતાઓના સૌંદર્ય-વર્ણનમાં નખ-શિખ વર્ણન નથી હોતું; પરંતુ શિખ-નખ વર્ણનની પરંપરા હોય છે. તે પ્રમાણે અહીં પણ નંદદાસજીએ શિખ-નખ વર્ણનની પ્રણાલી અપનાવી છે. પછી વૃંદાવનની મણિમય ભૂમિ, દિવ્ય વૃક્ષો, એની શાખાઓ અને પત્રોનું મનમોહક વર્ણન કરેલું છે. આ વનમાં એક વિશિષ્ટ વૃક્ષ (કલપવૃક્ષ) છે, એનો સંકેત કર્યા પછી આ ભૂમિ ઉપરના શંખાકૃતિ સ્થલનું વર્ણન કરીને તેના ઉપર પોડશદ્ધ કમલ ઉપર શ્રીકૃષ્ણ મિરાજે છે. તેનું વર્ણન કરીને ભગવાનની શોભા સાથે શરદ રજનીનો ઉલ્લેખ કરી, મુરલીનું વર્ણન કરે છે. મુરલીનાદ સાંભળીને

ગોપીઓની વિરહવ્યાકુલતા, એમનું અસ્તવ્યસ્ત વસ્ત્રાભરણધારણ સાથે વનગમન, અને જેઓ લોકલજ્જનથી વનમાં જઈ શક્યાં નહીં તેમની સ્થિતિનું વર્ણન કરી, પ્રથમ અધ્યાયની સમાપ્તિમાં પરીક્ષિતનો પ્રશ્ન અને શ્રીકૃષ્ણેવળું સમાધાન આવે છે.

દ્વિતીય અધ્યાય : આ અધ્યાયના પ્રારંભમાં કવિશ્રી વિરહની આવશ્યકતા અને મહત્તા ઉપર પ્રકાશ નાખતાં દૃષ્ટાંત આપી કહે છે કે, નિરંતર મધુર વસ્તુ ખાનારને વચ્ચે વચ્ચે અમ્લ, કટુ, તિક્ત આદિ વસ્તુ ખાવાથી એનો સ્વાદ અત્યંત વધી જાય છે. એવી રીતે વિરહથી પ્રેમનો આનંદ વધે છે. આવી સરસ ભૂમિકા બાંધીને ગોપીઓની વિરહાવસ્થાનું વર્ણન કરેલું છે. ભગવાન શ્રીકૃષ્ણ, ગોપીઓના ગર્વને જોઈને રાધાને સાથે લઈ અંતર્ધાન થઈ ગયા. ગોપીઓ ઘંટાવનનાં તરુ-લતાઓને પૂછવા લાગ્યાં. આગળ ચાલતાં ચાલતાં એમને શ્રીકૃષ્ણનાં ચરણચિહ્નો સાથે રાધાનાં ચરણચિહ્નો દેખાયાં. એઓ રાધાની ઈર્ષ્યા કરવાને બદલે એમના સૌભાગ્યની સરાહતા કરવા લાગ્યાં. આવી રીતે ગોપીઓ શોધ કરતાં કરતાં શ્રીયમુનાજીને કિનારે આવ્યાં, જ્યાં ભગવાન શ્રીકૃષ્ણ સાથે એમની ભેટ થઈ.

તૃતીય અધ્યાય : આ અધ્યાયમાં ગોપીઓ શ્રીકૃષ્ણને પ્રશ્નો પૂછે છે અને શ્રીકૃષ્ણ મધુર મુરકાનથી એમનું સમાધાન કરે છે.

ચતુર્થ અધ્યાય : આ અધ્યાયમાં ગોપીઓ શ્રીકૃષ્ણને ઉપાલંભ આપે છે, શ્રીકૃષ્ણ પોતાને ગોપીઓના ઋણી માને છે.

પંચમ અધ્યાય : આ અધ્યાયમાં ગોપીઓ પોતાના રોષ-દોષનો ત્યાગ કરીને શ્રીકૃષ્ણની સાથે રાસલીલામાં વ્યસ્ત થઈ જાય છે. શ્રીકૃષ્ણ બળે ગોપીઓના વચ્ચે બિરાજમાન થઈ મુરલી, મૃદંગાદિ સુંદર રવની સાથે નૃત્ય-ગાન કરે છે. આમાં યુગલ સ્વરૂપના રતિ-વિલાસનું ચિત્રણ, ભક્તકવિશ્રી નંદાસજીએ અત્યંત સરસ અને પરમ નિપુણતાથી કર્યું છે. અંતમાં રાસ-રસ-મહિમા સાથે આ ‘રાસપંચાધ્યાયી’નું પઠન-ફલ દર્શાવી નંદાસજી કહે છે કે, ‘નિત્ય મંગળકરણી આ લીલા મારા કંઠમાં રમી રહેશે.’ અસ્તુ.

આ ‘રાસપંચાધ્યાયી’નો પાઠ ‘પ્રયાગ વિશ્વવિદ્યાલય’ તરફથી શ્રી ઉમાશંકર શુક્લ, એમ.એ. તરફથી ૧૪ હસ્તપ્રતિઓ ઉપરથી સંશોધિત કરેલ છે. અને સને ૧૯૪૨માં પ્રકાશિત પુસ્તક ઉપરથી લીધો છે.

‘વૈશ્વાનર’ના પ્રેમી પાઠકોની સુદીર્ઘ સમયથી થતી આવતી માગણીને માન આપીને શ્રીનંદાસજી કૃત ‘રાસપંચાધ્યાયી’ને ગુજરાતી ટીકા સાથે પ્રકાશિત કરતાં અત્યંત આનંદ થાય છે.

ઝવેરી બગ્ગર,

પોરબંદર

વસંતપંચમી : સં. ૨૦૩૬

વિનીત,

પ્રેમલાલ ગો. મેવડા ‘ભક્તિપ્રિય’

તંત્રી : ‘વૈશ્વાનર’

રાસ પંચાધ્યાયી

અઘ હરની, મન હરની, સુંદર પ્રેમ ખિતરની,
'નંદાસ' કે કંઠ ખસી, નિત મંગલ કરની.

- શ્રી નંદાસજી

રાસપંચાધ્યાયી

પ્રથમ અધ્યાય

(શૈલા છંદ)

શ્રીશુકદેવજીને વંદના અને સ્વરૂપ વર્ણન

બંદન કરૌં કૃપાનિધાન, શ્રી સુક સુભકારી,
સુદ્ધ-જ્ઞેતિમય રૂપ, સદા સુંદર અખિકારી;
હરિ-લીલા રસમત્ત, મુદિત નિત ખિયરત જગ મૌં,
અદ્ભુત-ગતિ કહું નહીં અટક, નિકસે જોહિ મગ મૌં. ૧

શબ્દાર્થ : સુભકારી-શુભ કાર્ય, મંગલમય કાર્ય કરવાવાળા; જ્ઞેતિમય-તેજ્ઞેમય, તેજસ્વી; અખિકારી-વિકારરહિત; હરિ-લીલા-રસમત્ત-પ્રભુના લીલારસમાં મત્ત

પ્રસંગ : કવિ નંદાસજી, શ્રીશુકદેવજીના શક્તિ-સામર્થ્યનું ગુણગાન કરતાં એમને વંદન કરે છે

મંગલાચરણ : ગ્રંથની નિર્વિદન સમાપ્તિ માટે કવિ પ્રારંભમાં મંગલાચરણ કરે છે. કવિવર દંડી પોતાના 'કાવ્યાર્ણવ' નામના ગ્રંથમાં લખે છે કે, આશ્વિન મસ્તિકા વસ્તુનિર્દેશો વાહ્યપિ તન્મુખમ્ । મંગલાચરણ ત્રણ પ્રકારનાં છે : આશીર્વાદાત્મક, નમસ્કારાત્મક અને વસ્તુ નિર્દેશાત્મક.

કવિશ્રી નંદાસજી 'રાસપંચાધ્યાયી'નો પ્રારંભ 'વંદન' શબ્દથી એટલે નમસ્કારાત્મક મંગલાચરણથી કરે છે. વંદના શબ્દ પણ ભદ્રવાચી અથવા મંગલવાચી શબ્દ છે, અને શુભ છે. દેવતાવાચકાઃ શબ્દાઃ એ તુ ભદ્રાદિ વાચકાઃ ।

છંદ : કવિશ્રી નંદાસજી વિષયને અનુરૂપ છંદનું ચયન કરવામાં કુશલ છે. એમણે પોતાના કાવ્યગ્રંથોમાં શૈલા, દોહા, સોરઠા, ચોપાઈનો ઉપયોગ કર્યો છે. પ્રસ્તુત 'રાસ-પંચાધ્યાયી'માં એમણે કેવલ 'શૈલા છંદ'નો પ્રયોગ કર્યો છે. શૈલા છંદ ૨૪ માત્રાઓનો છે. એમાં ૧૧ અને ૧૩ માત્રા ઉપર યતિ-વિરામ આવે છે. હિંદી 'સરસ પિંગલ' પ્રમાણે એનું કાવ્યલક્ષણ આવું છે : 'શૈલા કલ ચૌળીસ. રુદ્ર-સરિતા યતિ ધારી.' પરંતુ અહીં મંગલાચરણના પ્રથમ પદમાં યતિભંગ જોવામાં આવે છે. કેમ કે યતિનિયમ પ્રમાણે 'કૃપાનિધાન'ના 'નિ' અક્ષર ઉપર યતિ આવે છે, એટલે 'નિધાન' શબ્દ ખોટી રીતે (નિ-ધાન) તૂટી જાય છે. પરંતુ એનું સમાધાન પણ મળે છે. કેટલાક છંદશાસ્ત્રીઓનું વિધાન છે કે, શૈલ છંદમાં



૧૦ અને ૧૪ માત્રા ઉપર પણ 'યતિ' આવી શકે છે. આ નિયમ પ્રમાણે અહીં 'યતિ' ૧૦ તથા ૧૪ માત્રા ઉપર લેતાં, બે પદોના બનેલા 'કૃપા-નિધાન' શબ્દના 'પા' અક્ષર ઉપર 'યતિ' આવતાં, ઉક્ત દોષનું નિવારણ સ્વયં થઈ જાય છે.

શુભ ગણ : મહાનુભાવ નંદદાસજીએ પ્રારંભમાં જ 'વંદન' શબ્દમાં 'ભગણ' પ્રયોજ્યો છે, તે શુભ ગણ છે. 'સરસ પિંગલ'ના કર્તા કહે છે કે, 'મ ન ભ ય યે સુભ જાનિયે, જ ર સ ત અસુભ વિચાર.'

સરસ પિંગલમાં ગણનું લક્ષણ આપ્યું છે કે,

આદિ, મધ્ય, અવસાન મેં ય ર તા મેં લઘુ હોય;
ભ જ સા મેં ગુરુ જાનિયે, ન મ લઘુ-ગુરુ સખ જોય.

કવિઓએ ઝ, ભ, ષ ને 'દ્વિધાક્ષર' માન્યા છે. છંદના પ્રારંભમાં આ ત્રણ અક્ષર વર્જિત છે. આમ છતાં 'ભ' ઉપરના ભગવાનના નામથી શરૂ થતું કાવ્ય ભક્તકવિઓએ અને મનીષીઓએ શુભ માન્યું છે.

'મંગલાચરણ'નો ભાવાર્થ નીચે પ્રમાણે છે.

ભાવાર્થ : શુભ કરવાવાળા, વિકારરહિત, સદૈવ સુંદર અને શુદ્ધ તેજોમય રૂપવાળા કૃપાનિધાન શ્રીશુકદેવજીને હું વંદન કરું છું કે, જેઓ શ્રીકૃષ્ણની લીલાના રસમાં મત્ત થઈને નિત્ય પ્રસન્નતાથી જગતમાં વિચરે છે. એમની ગતિ અદ્ભુત છે. અને એઓ માર્ગમાં કયાંય અટક્યા વિના ગમન કરે છે. (૧)

નીલોત્પલ-દલ-શ્યામ-અંગ, નવ-જોળન બ્રાજે,
કુટિલ અલક, મુખ કમલ, મનો અલિ-અવલિ બિરાજે;
સુંદર ભાલ બિસાલ, દિપતિ મનુ નિકર-નિસાકર,
કૃષ્ણ-ભક્તિ-પ્રતિબિંબ, તિમિર કોં કેટિ દિવાકર. ૨

શબ્દાર્થ : નીલોત્પલ-દલ-નીલવર્ણ કમલની પાંખડીઓ; નવ-જોળન બ્રાજે-નવીન યૌવન મનહર લાગે છે; કુટિલ અલક-કુટિલ અલકાવલિ ઘુઘરવાળા કેશ; અલિ-અવલિ-બ્રમરાઓની પંક્તિ; ભાલ બિસાલ-ઉન્નત લલાટ; નિકર-સમૂહ, નીકળવું; નિસાકર-ચંદ્રમા; પ્રતિબિંબ-છાયા; તિમિર-અંધકાર, શ્યામતા; દિવાકર-સૂર્ય.

પ્રસંગ : શ્રીશુકદેવજીની મુખ-છબીનું વર્ણન,

ભાવાર્થ : એમના નીલ કમલપત્ર સમાન શ્યામ શરીરમાં નવીન યુવાવસ્થા પરમ શોભાયમાન લાગે છે. એમના કમલ-મુખ ઉપર કુટિલ અલકાવલિ એવી શોભા આપે છે કે જાણે કમલનું મધુપાન કરવા માટે બ્રમરાની પંક્તિઓ આવી છે ! એમનો સુંદર અને વિશાળ ભાલપ્રદેશ (ઉન્નત લલાટ) એવો પ્રકાશમાન છે કે જાણે ચંદ્ર-સમૂહની આંદની પ્રકાશી રહી છે ! અને કૃષ્ણ ભક્તિમાં દોષોના પ્રતિબિંબ રૂપી અંધકારને દૂર કરવા માટે એમની મસ્તક-શ્રી ઠરેડો સૂર્યના તેજ સમાન છે. (૨)



કૃપા-રંગ-રસ-ઐન, નૈન રાજત રતનારે,
કૃષ્ણ-રસાસવપાન-અલસ કષ્ટ ધૂમ ધુમારે;
શ્રવન-કૃષ્ણ-રસ-ભવન, ગંડ-મંડલ ભલ દર સૌ,
પ્રેમાનંદ મિલિ સુ મંદ મુસકનિ મધુ ખરસે. ૩

શબ્દાર્થ : ઐન-ધર, સ્થાન; રતનારે-કિંચિત્ લાલાશયુક્ત; અલસ-મદાલસ્યપૂર્ણ; ધૂમધુમારે-તિરછાં કટાક્ષયુક્ત; ગંડ-મંડલ-કપોલ; મુસકનિ-મુસકાન.

પ્રસંગ : શ્રીશુકદેવજીના સૌંદર્યનું વર્ણન.

ભાવાર્થ : એમનાં નેત્રો કૃપાના રંગ-રસના સ્થાનરૂપ અને કિંચિત્ લાલાશયુક્ત શોભી રહ્યાં છે. વળી, કૃષ્ણ-રસાસવનું પાન કરીને મદાલસ્યપૂર્ણ એ નેત્રો કાંઈક ઘેનમાં મસ્ત લાગે છે, અથવા કાંઈક તિરછાં કટાક્ષયુક્ત લાગે છે. એમના શ્રવણ, કૃષ્ણ-રસના ભવન રૂપ છે, તથા કણ્ઠની અમીપમાં આવેલ કપોલ સુંદર દેખાય છે અને એમના અધર પર પ્રેમાનંદ મિશ્રિત મંદ મંદ મુસકાનનું મધુ વરસી રહ્યું છે. (૩)

ઉન્નત નાસા, અધર બિંબ, સુક કી છબિ છીની,
બિચ બિચ અદ્ભુત ભાંતિ લસત કષ્ટ ઇક મસિલીની;
કંબુ-કંઠ કી રેખ દેખિ હરિ-ધરમ પ્રકાસો,
કામ, ક્રોધ, મદ, લોભ, મોહ જિહ્વ નિરખત નાસો, ૪

શબ્દાર્થ : ઉન્નત-ઊંચું; નાસા-નાસિકા, નાક; બિંબ-બિંબફલ જેવો લાલ કીસ-સ્યાહી, શ્યામ રંગ; છીની-હલકી; કંબુ-શંખ.

ભાવાર્થ : લાલ બિંબફલ સમાન અધર ઉપર આવેલી ઊંચી ઊઠેલી નાસિકાએ શુક-નાસિકાની શોભાને હરી લીધી છે. આ નાસિકા અને અધર વચ્ચે કિંચિત્ શ્યામ-રેખા (ઓષ્ઠ ઉપર ઊગેલી મૂછની સૂક્ષ્મ રેખા કિશોરાવસ્થાનું સૂચન કરે છે.) એમના શંખાકાર કંઠ ઉપર જે રેખા દેખાય છે તે હરિ-ધર્મ (કૃષ્ણ-ભક્તિ)ને પ્રકાશિત કરે છે અને જેને જોતાંવેંત જ કામ, ક્રોધ, મદ, લોભ અને મોહનો નાશ થઈ જાય છે. (૪)

ઉર-ખર અતિ છબિ કી ભીર, કષ્ટ ખરનિ ન જાઈ,
જિહ્વે ભીતર જગમગત, નિરંતર કુંવર કન્હાઈ;
સુંદર ઉદર ઉદાર, રોમાવલિ રાજતિ ભારી,
હિય-સરવર રસભરી, ચલી મનુ ઉમગિ પનારી. ૫

શબ્દાર્થ : ખર-સુંદર; ભીર-અધિકતા; પનારી-પરનાળ, મોરી.

ભાવાર્થ : એમનું ઉત્તમ વક્ત્રસ્થલ એટલું બધું સુંદર લાગે છે કે જેનું કાંઈપણ વર્ણન થઈ શકે નહીં. જે હૃદય-દેશની અંદર શ્રીકૃષ્ણ-કુંવર નિરંતર ઝગમગાટ કરી રહ્યા છે. (એટલે કે, જેમના હૃદયમાં અનંત સૌંદર્યનિધાન શ્રીકૃષ્ણ નિરંતર બિરાજી રહ્યા છે.) સુંદર અને ઉદાર ઉદર ઉપર ગાઢ રોમાવલી એવી શોભાયમાન થઈ રહી છે કે જાણે હૃદય

સરોવરમાંથી રસપૂર્ણ પ્રનાલિકા (પાણી વહેવાની પરનાળ) ઉમંગભેર અથવા વેગથી ચાલી નીકળી છે ! (૫)

તા રસ કી કુંડિકા નાભિ, સોભિત અસ ગહરી,
ત્રિભલિ તારો લલિત ભાતિ જનુ ઉપજતિ લહરી,
અતિ સુદેસ કટિદેસ, સિંધ સોભિત સધનન અસ,
જોખન-મદ આકરષત પરસત પ્રેમ-સુધા-રસ. ૬

શબ્દાર્થ : કુંડિકા-કુંડી, ભમરી; હરી-ઊંડી; ત્રિભલી-નાભિની પાસે આડી ત્રણ રેખાઓ હોય છે, જેને ત્રિવલી કહે છે; લહરી-તરંગ.

ભાવાર્થ : એ રસ-સ્રોતની એક અત્યંત ગહરી (ઊંડી) કુંડી-ભમરીરૂપી નાભિ શે ભાયમાન છે. (ઊંડા જલમાં ભમરી પડે છે, તેમ આહી નાભિને ભમરી કહી છે.) એ નાભિમાં ત્રિવલી-ત્રણ રેખાઓ એવી મનોહર લાગે છે કે જાણે એ કુંડીમાં તરંગો ઊઠી રહ્યા છે ! એમનો અતિ સુંદર કટિ-પ્રદેશ સધન કેશયુક્ત સિંહની સૂક્ષ્મ (પાતળી) કટિ જેવો શોભાયમાન લાગે છે. અને એમનો યૌવનમદ, સર્વને આકર્ષીને-જેવીને (જેમ વાદળીઓ સાગરમાંથી જલને વરાળરૂપે જેવીને વરસાવે છે તેમ) પ્રેમરૂપી અત-રસને વરસાવી રહેલ છે. (૬)

ગૂઢ જાનુ, આજાનુ-ખાહુ, મદ-ગજ-ગતિ લેલો,
ગંગાદિકન પવિત્ર કરન અવની મોં ડોલો;
સુંદર પદ-અરવિંદ, મધુર-મકરંદ-મુગ્ધ જહુ,
મુનિ-મન-મધુકર-નિકર, સદા સેવત લોભી તહુ. ૭

શબ્દાર્થ : ગૂઢ-સુદૃઢ; જાનુ-જંઘ; આજાનુ-જંઘા સુધી; લેલો-ડોલતી, સુંદર લાગે છે; અરવિંદ-કમલ; મકરંદ-પરાગરજ; નિકર-સમૂહ

ભાવાર્થ : જેમની બન્ને જાંઘ સુદૃઢ છે, એ જાંઘ સુધી પહોંચે એવા જેમના હીઠ ખાહુ છે અને મદને લીધે હાથી જેમ ડોલતો ડોલતો ચાલે તેવી સુંદર ગતિથી ચાલે છે. વળી ગંગાદિકને પવિત્ર કરવા માટે એઓ પૃથ્વી ઉપર ભ્રમણ કરી રહેલ છે. (એટલે કે, શ્રીશુકદેવજી જ્યાં જ્યાં પધારે છે, ત્યાં ત્યાંનાં તીર્થો તીર્થો કુર્વન્તિ તીર્થાણિ. એ વાક્યાનુસાર પરમ પવિત્ર થઈ જાય છે.) એમના સુંદર ચરણ, કમલના જેવા છે એ ચરણારવિંદના મધુર મકરંદ-પરાગરજથી મુગ્ધ થઈને મુનિજનોના મનરૂપી ભ્રમરાઓ લાલચુ બની, એ ચરણ-કમલની નિરંતર સેવા કરે છે. (૭)

વિશેષ : આહી શ્રીશુકદેવજીનું શિખ-નખ વર્ણન સમાપ્ત થાય છે. મહાનુભાવ શ્રી નંદદાસજીના આ વર્ણનમાં શ્રીશુકદેવજીનાં પ્રાયઃ સર્વ અંગોને શ્રીકૃષ્ણ-ભક્તિરસથી પ્લાવિત બતાવ્યાં છે. સમગ્ર વર્ણન પવિત્રતા તથા પ્રેમાનંદથી પ્રપૂર્ણ છે.

હવે શ્રીમદ્ભાગવતની ઉત્પત્તિ તથા એમાં 'રાસપંચાધ્યાયી'નું સ્થાન અને એની

રચનાનું કારણ બતાવે છે.

જળ દિન-મનિ શ્રીકૃષ્ણ, દગન તૈ દૂરિ ગયે દુર,
પસરિ પરચો અંધિયાર, સકલસંસાર ધુમરિ ધુરિ;
તિમિર-અસિત સખ લોક, ઓક-દુઃખ દેખિ દયાકર,
પ્રકટ કયો અદ્ભુત-પ્રભાવ, 'ભાગવત'-વિભાકર. ૮

શબ્દાર્થ : દિનમનિ, શ્રીકૃષ્ણ-સૂર્યના સમાન તેજસ્વી શ્રીકૃષ્ણ, અથવા શ્રીકૃષ્ણરૂપી સૂર્ય; દુરિ-છુપાઈ; પસરિ પરચો-ફેલાઈ ગયો; અંધિયાર-અંધારું, અજ્ઞાનતા; ધુમરિ ધુરિ-ધુમડીને, ઘેરાઈને; તિમિર અસિત-અંધકારથી આચ્છાદિત; દુઃખ-ઓક-દુઃખના નિવાસસ્થાન ભાગવત-વિભાકર-ભાગવતરૂપી સૂર્ય.

ભાવાર્થ : જ્યારે દિનમણિ (સૂર્ય) રૂપી તેજનિધાન શ્રીકૃષ્ણ, નેત્રોથી દૂર થઈને છુપાઈ ગયા-અંતર્ધાન થઈ ગયા, ત્યારે સકલ સંસારમાં ચારે બાજુ અંધકાર-અજ્ઞાન છવાઈ ગયું. અંધકારથી ઘેરાયેલા સર્વ લોકોને દુઃખના નિવાસસ્થાન બનતા જોઈને દયાળુ શ્રી શુકદેવજીએ વિભાકર (સૂર્ય)રૂપી 'શ્રીમદ્ભાગવત'ના અદ્ભુત પ્રભાવશાળી જ્ઞાન પ્રકાશને પ્રકટ કર્યો. (૮)

જે સંસાર અંધિયાર અગર મોં મગન ભયે પરિ,
તિન-હિત અદ્ભુત દીપ પ્રગટ કીનો જુ કૃપા કરિ;
'શ્રીભાગવત' સુનામ, પરમ અભિરામ, પરમ ગતિ,
નિગમ-સાર, સુકુમાર, બિના ગુરુ-કૃપા અગમ અતિ.. ૯

શબ્દાર્થ : અગર (આગાર)-સમૂહ, પુંજ, ઘર; નિગમસાર-વેદશાસ્ત્રોના સાર; સુકુમાર-કોમલ, સૂક્ષ્મ.

ભાવાર્થ : જે ઉત્તમ પ્રકારના જીવો સંસારના અંધકાર-પુંજ (અજ્ઞાન)માં પડીને ડૂબી ગયા હતા, તેઓને માટે દયાળુ શ્રીશુકદેવજીએ કૃપા કરીને અદ્ભુત (પ્રકાશ-પુંજરૂપ) દીપક પ્રકટાવ્યો છે. એ દીપકનું શુભ નામ 'શ્રીભાગવત' છે, જે અત્યંત સુંદર અને જીવોની પરમ ગતિરૂપ છે. એમાં સકલ વેદશાસ્ત્રોના સૂક્ષ્મ સાર ભરેલો છે, એટલે ગુરુ-કૃપા વિના તે અગમ્ય છે-સમજાય તેમ નથી. (૯)

તાહી મૈં પુનિ અતિ રહસ્ય, યહ 'પંચાધ્યાયી',
તન મૈં જૈસે પંચ પ્રાન, અસ સુક મુનિ ગાઈ;
પરમ રસિક ઇક મીત મોહિ જિન આ ગયા દીની,
તાહી તૈં યહ કથા, જથામતિ ભાષા કીની. ૧૦

શબ્દાર્થ : મનિ-મણિરૂપ; પંચ પ્રાન-શરીરમાં રહેવાવાળા પાંચ પ્રકારના વાયુને 'પંચપ્રાણ' કહે છે. એનાં નામ આ પ્રકારે છે. ૧. પ્રાણ, ૨. અપાન, ૩. વ્યાન, ૪. સમાન અને ૫. ઉદાન; મીત-મિત્ર; જથામતિ-પોતાની બુદ્ધિ અનુસાર; ભાષા-પોતાની ભાષા અનુ-



સાર અથવા વ્રજભાષામાં.

પ્રસંગ : 'રાસપંચાધ્યાયી'નું મહત્ત્વ પ્રતિપાદન કરતાં નંદાસણ આ અંથ લખવાનું કારણ દર્શાવે છે.

ભાવાર્થ : એમાં (શ્રીભાગવતમાં) પણ આ અતિ રહસ્યમય 'રાસપંચાધ્યાયી' મળી સમાન છે. શરીરમાં જેમ પંચપુરાણ છે, તેમ શ્રીશુકદેવજી આ રાસપંચાધ્યાયીના પાંચ અધ્યાયને શ્રીભાગવતના પંચપ્રાણ સમાન ગણે છે. નંદાસણ કહે છે કે, મારા એક પરમ રસિક મિત્રે (ગ્વાલિયરના રાજાની બેટી-રૂપકુંવરે) આ રાસપંચાધ્યાયીની કથાને ભાષા (વ્રજભાષા)માં રચવાની મને આજ્ઞા આપવાથી મેં આ કથાને મારી ખુદિ અનુસાર ભાષામાં (કાવ્યરૂપે) રચી છે. (૧૦)

વિશેષ : હવે ભક્તકવિશ્રી નંદાસણ શ્રીકૃષ્ણના વિહારસ્થળ વૃંદાવનની શોભાનું તેમજ મહત્તાનું વર્ણન કરે છે. અંતમાં શ્રીશુકદેવજીની વંદનાના રૂપમાં એમનારૂપ-સૌંદર્ય ઉપર દષ્ટિપાત કરીને કથાને આગળ ચલાવે છે.

(દોહા)

શ્રી શુક રૂપ અનુપ હો, કયોં ઝરને કવિ નંદ,
અમ જૃંદાવન ઝરનિ હૈ, જહું જૃંદાવન ચંદ. ૧૧

શબ્દાર્થ : અનૂપ-અનુપમ; ઝરનિ હૈ-વર્ણન કરીશ.

ભાવાર્થ : હે શુકદેવજી ! આપ અનુપમ રૂપવાળા છો. એથી 'નંદ' કવિ (નંદાસણ) એનું વર્ણન કેવી રીતે કરી શકે ? એટલે હવે જ્યાં વૃંદાવનચંદ્ર શ્રીકૃષ્ણ વિહાર કર્યાં કરે છે એવા વૃંદાવનનું હું વર્ણન કરીશ. (૧૧)

(રેલા છંદ)

અમ સુંદર શ્રીજૃંદાવન કૌ ગાઈ સુનાઈ,
સકલ સિદ્ધિ દાઈક નાઈક પૈ સખ વિધિ પાઈ,
શ્રીજૃંદાવન ચિદ્ધન, કછુ છબિ ઝરનિ ન જાઈ,
કૃષ્ણ-લલિત-લીલા કે કાજ ધારિ રહ્યો જડતાઈ, ૧૨

શબ્દાર્થ : સકલ સિદ્ધિદાઈક-સર્વ સિદ્ધિઓ (અણ્ણિમા, મહિમા, લધિમા, ગરિમા, પ્રાપ્તિ, પ્રાકાશ્ય, વશિત્વ અને ધશિત્વ)નું દાન કરવાવાળું; ચિદ્ધન-ચૈતન્યમય; જડતાઈ-જડતા.

ભાવાર્થ : હવે સુંદર શ્રીવૃંદાવનનું વર્ણન હું ગાન કરીને સંભળાવું છું. આ શ્રીવૃંદાવન સકલ સિદ્ધિઓનું દાન કરવાવાળું છે. એ શ્રીવૃંદાવનના નાયક-શ્રીકૃષ્ણચંદ્રના સર્વપ્રકારના અનુગ્રહથી જ અંથ-રચનાની સિદ્ધિને પ્રાપ્ત કરીશ. શ્રીવૃંદાવન ચૈતન્યરૂપ હોવાથી એની છબિ-છાયાનું કાંઈ વર્ણન થઈ શકે એમ નથી. (કેમકે) શ્રીવૃંદાવન ચૈતન્યરૂપ હોવા છતાં ભગવાન શ્રીકૃષ્ણની લલિત લીલાને માટે જ જડતા ધારણ કરી રહેલ છે. (૧૨)



જહું નગ, ખગ, મૃગ, લતાકુંજ, વીરુધ-તૃન જે તે,
નહિન કાલ-ગુન પ્રભાઉ, સદા સોભિત રહેં તે તે,
સકલ જંતુ અબિરુદ્ધ જહું હરિ-મૃગ સંગ ચરહી,
કામ, ક્રોધ, મદ, લોભ - રહિત, લીલા અનુસરહી. (૧૩)

શબ્દાર્થ : મગ-પર્વત; વીરુધ-વૃક્ષ, લતા, વનસ્પતિ; તૃન-તૃણ, ઘાસ, અબિરુદ્ધ-વિરોધભાવથી રહિત; હરિ-સિંહ; મૃગ-હરણ, પશુ.

ભાવાર્થ : શ્રીવૃંદાવનમાં જેટલા પર્વત, પક્ષી, પશુ, લતા, કુંજ, વૃક્ષ - વનસ્પતિ અને તૃણ આદિ જે કાંઈ છે, તે સર્વ કાલગુણથી પ્રભાવિત નથી. આથી તે બધાં સદા શોભાયમાન રહે છે. જ્યાં સર્વ જીવ-જંતુ વિરોધભાવરહિત છે. સિંહ અને મૃગ એક સાથે ર્યા કરે છે તેમજ ત્યાંના સર્વ જીવો કામ, ક્રોધ, મદ અને લોભરહિત થઈ શ્રીકૃષ્ણ-લીલાને અનુસરે છે. (૧૩)

સખ રિતુ સંતગસંત, લસત જહું દિનમનિ ઓભા,
આન બનન બાકી બિભૂતિ કરિ સોભિત સોભા;
જ્યોં લછિમી નિજ રૂપ, અનુપ ચરન સેવત નિત,
બ્રૂબિલસત જુ બિભૂતિ, જગત જગમગિ રહી જિતતિત. ૧૪

શબ્દાર્થ : સંત-સંતત, સદા-સર્વદા; દિનમનિ-સૂર્ય; ઓભા-કાંતિ; આન-અન્ય; બનન-વનો; કરિ-થી, ના દ્વારા;

ભાવાર્થ : શ્રીવૃંદાવનમાં સર્વ ઋતુઓ સદા-સર્વદા વસંત ઋતુ રૂપે સૂર્ય-કાંતિથી સુશોભિત રહે છે. બીજાં વન જે શ્રીવૃંદાવનની વિભૂતિની શોભાથી સુશોભિત રહ્યા કરે છે. જગતમાં જ્યાં ત્યાં સંપત્તિનો ઝગમગાટ થઈ રહ્યો છે તે તો લક્ષ્મીજીનો ભૂકુટીવિલાસ માત્ર જ છે. એ લક્ષ્મીજી પણ સાકાર સ્વરૂપે અનુપમ શ્રીવૃંદાવનની નિત્ય ચરણસેવા કરે છે. (૧૪)

શ્રી અનંત મહિમા અનંત, કો ઝરનિ સકે કબિ,
સંકર્ષન સૌં કછુક કહી, શ્રીમુખ બાકી છબિ;
દેવન મૈં શ્રી રમારમન, નારાધન પ્રભુ જસ;
બનનન મૈં જૃંદાવન સુદેસ, સખ દિન સોભિત અસ. ૧૫

શબ્દાર્થ : શ્રી-શોભા, સંપત્તિ; સંકર્ષન-સંકર્ષણ, બલરામ; સૌં-પાસે; જસ-જેવી રીતે, જે પ્રમાણે; અસ-એવી રીતે.

ભાવાર્થ : આ વૃંદાવનની શોભા અનંત છે, તેમજ એનો મહિમા પણ અનંત છે, એટલે કયો કવિ એનું વર્ણન કરી શકે ? જેની છબિ-છટાનું કાંઈક વર્ણન, ભગવાન શ્રીકૃષ્ણ શ્રીમુખથી સંકર્ષણથી પાસે ક્યું છે, જેવી રીતે દેવતાઓમાં રમારમણ (લક્ષ્મીપતિ) નારાયણ પ્રભુ સર્વાંગિય પ્રધાન છે, તેવી બધાં વનોમાં સર્વદા સુશોભિત રહેવાવાળું આ શ્રીવૃંદાવન પણ પ્રથમ અને મુખ્ય છે. (૧૫)



યા બન કી બર બાનક, યા બન હી બનિ આવૈ,
સેસ, મહેસ, ગનેસ, સુરેસ હૂ પાર ન પાવૈ;
જહું જેતિક દુમ-બાતિ, કલપદ્રુમ-સમ સખ લાઈક,
ચિતામનિ સમ ભૂમિ, સખન ચિતત ફલદાઈક.

શબ્દાર્થ : બર-શ્રેષ્ઠ; બાનક-રચના, બનાવટ, શોભા; બની આવૈ-મળે છે; જેતિક-જેટલાં; મ-વૃક્ષ; કલપદ્રુમ સમ-કલપવૃક્ષની સમાન.

ભાવાર્થ : આ શ્રીવૃંદાવનની શ્રેષ્ઠ રચનાની સમાન આ વન જ છે; બીજાં વનમાં આવી રચના જોવા મળતી નથી. શેષ, મહેશ, ગણેશ અને સુરેશ-ઈંદ્ર પણ એનું વર્ણન કરી શકતા નથી. આ વૃંદાવનમાં જેટલા પ્રકારનાં વૃક્ષો છે, એ બધાં કલપવૃક્ષની સમાન યોગ્યતાવાળાં છે, અને અહીંની ભૂમિ પણ ચિંતામણિની જેમ સર્વ ઇચ્છિત ફળ આપનારી છે. (૧૬)

તિન-મધિ ઇંક જુ કલપતરુ, લગિ રહી જગમગ જોતી,
પત્ર-મૂલ, ફલ-ફૂલ, સકલ હીરા-મનિ-મોતી;
તિન-મધિ તિનકે ગંધ-લુબ્ધ અસ ગાન કરત અલિ,
બર-કિન્નર-ગંધર્વ, અસરા, તિન પર ગઈ બલિ. ૧૭

શબ્દાર્થ : તિન મધિ-તે વૃક્ષોની મધ્યમાં; અસ-એવું; બલિ-બલિહારી, કિન્નર-અશ્વિના સુખવાળા દેવગાયક.

ભાવાર્થ : એ ઉત્તમ વૃક્ષોની મધ્યમાં એક કલપવૃક્ષ છે કે, એની જ્યોતિનેા અગમગાટ થઈ રહ્યો છે. એનાં પાન, મૂળ, ફળ, ફૂલ એ બધાં હીરા, મણિ અને મોતીની બરાબર છે. એમાં એની ગંધમાં લુબ્ધ બનેલા બ્રમર એવું ગાન કરે છે કે, એના ઉપર શ્રેષ્ઠ ગાયક કિન્નર, ગંધર્વ અને અસરાઓ નોંછાવર થઈ જાય છે. (૧૭)

અમૃત-કુહી, સુખ-ગુહી. અતિ સુહી, પરત રહત તિત,
રાસ-રસિક સુંદર પિય ઠો, સમ દૂરિ કરન હિત;
તિહિ સુર-તરુ મધિ અવર એક અદ્ભુત છબિ છાજૈ,
સાખા, ફલ, ફૂલ, ફૂલનિ. હરિ-પ્રતિબિંબ બિરાજૈ. ૧૮

શબ્દાર્થ : અમૃતકુહી-અમૃતનાં બિંદુઓ, અમૃતનો કુવારો; સુખ ગુહી-સુખમાં સમાવિષ્ટ, સુખદાયક; સુહી-સુશોભિત.

ભાવાર્થ : રાસ-રસિક (રાસકીડાપ્રેમી) સુંદર પ્રિયતમ શ્રીકૃષ્ણચંદ્ર પ્રભુનો કીડા-શ્રમ દૂર કરવાને માટે એ વૃક્ષોમાંથી સુખદાયક અને સુશોભિત અમૃત બિંદુઓની વૃષ્ટિ સદેવ થયા કરે છે. એ સુરતરુમાં બીજી એક અદ્ભુત શોભા બિરાજે છે. કે એનાં સાખા, પત્ર, ફૂલ અને ફળ, શ્રીહરિના પ્રતિબિંબથી સુશોભિત છે. (૧૮)



તા-તર કોમલ કનક-ભૂમિ, મનિમય મોહતિ મન,
દેખિયત સખ પ્રતિબિંબ, મનોં ધર રોં દસરો બન;
થલજ-જલજ ઝલમલત, લલિત બહુ લેવર ઉડાવૈ,
ઉડિ ઉડિ પરત પરાગ, કદૂ છબિ કહત ન આવૈ. ૧૯

શબ્દાર્થ : તા-તે; તર-નીચે; કનકભૂમિ-સુવર્ણભૂમિ; ધર-ધરા, પૃથ્વી; થલજ-સ્થલમાં ઉત્પન્ન; જલજ-કમલ.

ભાવાર્થ : તેની નીચે મણિજડિત કોમલ સ્વર્ણભૂમિ છે, તે મનને મોહ ઉપજાવે છે. એ મણિમય ભૂમિમાં બધાં વૃક્ષોનું પ્રતિબિંબ દેખાતું હોવાથી એવું જણાય છે કે, જાણે પૃથ્વીની અંદર બીજું વન બિરાજી રહ્યું છે ! તે સ્થળમાં ઉત્પન્ન થયેલ સુંદર કમલ, બ્રમરા-વલિથી યુક્ત થઈને ડોલી રહ્યાં છે. અને ફૂલોમાંથી પરાગ ઊડી ઊડીને ચારે બાજુ પડે છે, જેની શોભા અવર્ણનીય છે ! (૧૯)

શ્રીજમુના અતિ પ્રેમ ભરી, તટ બહુત જુ ગહરી,
મનિ-મંડિત મહિ-માહિં, દોરી જનુ પરસત લહરી;
તહું ઇંક મનિમય, ઇંક બિતસ્તિ કૌ સંકુ સુભગ અતિ,
તા પર પોડષ દલ-સરોજ, અદ્ભુત ચકાકૃતિ. ૨૦

શબ્દાર્થ : ગહરી-ગહન; મહિ-પૃથ્વી; ઇંક-એક; બિતસ્તિ-વેંત (૧૨ અંગુલનું માપ); પોડષ દલ-સોળ પાંખડીવાળું; સરોજ-કમલ; ચકાકૃતિ-ગોળ.

ભાવાર્થ : શ્રીવૃંદાવનની નિકટ પ્રેમરસ-ભરપૂર શ્રીયમુનાજી, બન્ને કાંકામાં ગહન રીતે વહી રહ્યાં છે. એના બન્ને કિનારાઓની ભૂમિ મણિમંડિત છે. એમાં શ્રીયમુનાજીના જલતરંગોનો સ્પર્શ થતાં બહુ જ શોભા લાગે છે. ત્યાં એક વેંતનો એક મણિમય અત્યંત સુંદર શંકુ બિરાજે છે, અને તેના ઉપર અદ્ભુત ચકાકાર પોડષદલ કમલ બનેલું છે. (૨૦)

શ્રીકૃષ્ણની શોભા

મધિ કમનીય કરનિકા, સખ સુખ-કંદર, સુંદર,
તહું રાજત પ્રજરાજકુંવર, બર રસિક-પુરંદર;
નિકર બિભાકર દુતિ મેટત, સુભ કૌસ્તુભમનિ અસ,
સુંદર નંદકુંવર ઉર પર, લાગત રુચિર ઉડુ જસ. ૨૧

શબ્દાર્થ : મધિ-મધ્યમાં; કમનીય-સુંદર; સુખકંદર-સુખની કંદરાસમાન; રસિક-પુરંદર-રસિકોના ઇન્દ્રસમાન, રસિકેન્દ્ર-શ્રીકૃષ્ણ; નિકર-સમૂહ; વિભાકર-ચંદ્રમા; દુતિ-તેજ; ઉડુ-તારા.

ભાવાર્થ : એ પોડષદલ કમલની મધ્યમાં સર્વ સુખની કંદરાસમાન એક સુંદર કણિકા બનેલ છે. તેના ઉપર રસિકેન્દ્ર વ્રજરાજકુમાર શ્રીકૃષ્ણ બિરાજમાન છે. ભગવાન શ્રીકૃષ્ણના હૃદય ઉપર ચંદ્ર-સમૂહના તેજને ઝાંખું પાડનાર શુભ કૌસ્તુભમણિ એવો શોભે

છે કે જાણે સુંદર નંદકુંવરના ધનરયામ હૃદય ઉપર શોભાયમાન નક્ષત્ર-તારો પ્રકાશી રહેલ છે ! (૨૧)

મોહન અદ્ભુત રૂપ, કહિ ન આવે છબિ તાકી,
અખિલ અંડ-ખ્યાપી જુ પ્રહ્લ, આભા હૈ બકી;
પરમાત્મા પરપ્રહ્લ, સલન કે અંતરજમી,
નારાઈન ભગવાન, ધરમ કરિ સખ કે સ્વામી. ૨૨

શબ્દાર્થ : અંડ-પ્રહ્લાદ; આભા-પ્રતિભા, કાંતિ.

ભાવાર્થ : ભગવાન શ્રીકૃષ્ણનું રૂપ મોહ ઉપજાવે તેવું અદ્ભુત છે ! એની શોભાનું વર્ણન થઈ શકે એમ નથી. કેમ કે, સમગ્ર પ્રહ્લાદખ્યાપી જે પ્રતિભા છે, તે એઓશ્રીના જ્યોતિસ્વરૂપનો જ પ્રકાશ છે. એઓશ્રી પરમાત્મા છે, પરપ્રહ્લ છે અને પ્રાણી માત્રના અંતર્યામી છે. એ જ નારાયણ છે અને અંશાંશી ધર્મથી જીવ માત્રના સ્વામી છે. (૨૨)

બાલ-કુમાર-પૌગંડ, ધર્મ-આકાંત લલિત તન,
ધર્મી, નિત્ય કિસોર, કાન્ડ મોહત સખ કે મન;
મૃદુ, ઉજ્જવલ શ્યામલ સુઅંગ, અદ્ભુત સિંગાર કિય,
નવ કિસોર, જે મોર-ચંદ્રિકા સુભગ સીસ દિય. ૨૩

શબ્દાર્થ : ધર્મ આકાંત-ધર્મથી ઘેરાયેલ (ધર્મમુક્ત); લલિત-સુંદર; ઉજ્જવલ-ઉજ્જવલ,

ભાવાર્થ : એઓશ્રીના ધર્મયુક્ત સુંદર શ્રીઅંગમાં બાલ કુમાર અને પૌગંડ અવસ્થાઓ રહેલા છતાં ધર્મી સ્વરૂપે આપ નિત્યકિશોર છે. અને એવી કિશોરાવસ્થાથી શ્રીકૃષ્ણ સર્વના મનને મોહિત કરે છે. આપશ્રીના મૃદુ, ઉજ્જવલ અને શ્યામલ શ્રીઅંગમાં અદ્ભુત શૃંગાર કરેલ છે. નવકિશોર શ્રીકૃષ્ણ પોતાના શ્રીમસ્તક ઉપર સુંદર મોરચંદ્રિકા ધારણ કરેલ છે. (૨૩)

વિશેષતા : ભગવાન શ્રીકૃષ્ણ પૂર્ણ પુરુષોત્તમ છે. એઓશ્રીનું સ્વરૂપ (અવસ્થા) 'નિત્યકિશોર' છે. આમાં એઓશ્રી ચર અવસ્થાનું જ વર્ણન હોવાથી એઓશ્રીની સાક્ષત્ પર-પ્રહ્લ છે. બાલ-૫ વર્ષ સુધીનું બાલક; કુમાર-૫ થી ૧૦ વર્ષની આયુ; પૌગંડ-૧૦ થી ૧૬ વર્ષની આયુ અને કિશોર-૧૬ થી ૨૫ વર્ષની આયુ. ભગવાન પૂર્ણ પુરુષોત્તમ શ્રીકૃષ્ણની ચર અવસ્થામાં પુષ્ટિભક્તિનો સ્તોત અવિરત વહે છે.

કંઠે મુક્તન કી માલ, લલિત બનમાલ ધરે પિય,
મંદ મધુર હૃંસિ, પીત બસન ફરકત, કરખત હિય;
અસ અદ્ભુત ગોપાલ બાલ, સખ કાલ બસત જહ્ન,
યાહીં તૈં બૈકુંઠ-બિભૌ કુંઠિત લાગત તહ્ન. ૨૪

શબ્દાર્થ : બનમાલ-વનમાળા; પીતબસન-પીતાંબર; ફરકત-ફરકી રહ્યું છે. હિય-

હૃદય; કરખત-આકર્ષિત કરે છે; સખ કાલ-સદાકાલ; જહ્ન-જ્યાં; બિભૌ-વૈભવ, ઐશ્વર્ય; કુંઠિત-બૂકું, શોભા વિનાનું, ઝાંખું.

ભાવાર્થ : પ્રભુએ પોતાના શ્રીકંઠમાં મોતીઓની માળા અને વનમાળા ધારણ કરી છે. શ્રીસંગ ઉપર ધારણ કરેલું પીતાંબર ફરકી રહ્યું છે તેથી અને મંદમધુર હાસ્યથી બધાના હૃદય આકર્ષિત થઈ રહ્યાં છે. આવા અનુપમ ગોપાલ બાલ-શ્રીકૃષ્ણ જ્યાં સદાકાલ બિરાજે છે, એથી ત્યાંના સૌંદર્ય અને ઐશ્વર્ય આગળ વૈકુંઠનો વૈભવ પણ કુંઠિત-ઝાંખો લાગે છે ! (૨૪)

શરદની રાત્રિનું વર્ણન

જદપિ સહજ માધુરી બિપિન, સખ દિન સુખ દાઇ,
તદપિ રંગલી સરદ સમૈ (મલિ અતિ છબિ પાઇ;
જ્યૌં અમોલ નગ જગમગાત, સુંદર જરાઇ સંગ,
રૂપવંત, શુનવંત બહુરિ ભૂષન-ભૂષિત અંગ. ૨૫

શબ્દાર્થ : ભૂષન-ભૂષિત-અંગ-આ ભૂષણોથી સુશોભિત શ્રીઅંગ; જરાઇ-જડાવ.

ભાવાર્થ : જો કે શ્રીવૃંદાવનમાં સુખદાયક એવી સહજ માધુરી સદાસર્વદા બિરાજમાન છે, તો પણ રંગીલી શરદ ઋતુનું મિલન થવાથી તે સમયની તેની શોભા અત્યંત વધી ગઈ છે. જેવી રીતે અમૂલ્ય નંગ (હીરા આદિ) સુંદર જડાવ ઢાળીના સાથે, રૂપવાન સુંદર શુણ્ણી સાથે અને આભૂષણો સુંદર અંગોની સાથે મળીને સુશોભિત લાગે છે, તેવી જ રીતે આ શ્રીવૃંદાવન પણ રસરાજ શ્રીકૃષ્ણથી પરમ શોભાયમાન લાગે છે. (૨૫)

રજનીમુખ-સુખ દેખિ લલિત પ્રકુલિત જુ માલતી,
જ્યૌં નવ જોબન પાઈ લસતિ શુનવતી બાલતી;
છબિ સૌં ફૂલે ફૂલ, અવર અસ લગી લુનાઈ,
મનહું સરદ કી છપા છળીલી, બિહુંસતી આઈ. ૨૬

શબ્દાર્થ : રજનીમુખ-ચંદ્રમા, રાત્રિનો પ્રથમ પ્રહર; લસતિ-શોભે છે; બાલતી-બાલ ત્રિયા, મુગ્ધા નાયિકા; લુનાઈ-લાવણ્ય; છપા-ક્ષપા, રાત્રિ; બિહુંસતી-હસતી હસતી.

ભાવાર્થ : જેવી રીતે નવયૌવન પ્રાપ્ત કરીને શુણ્ણવતી મુગ્ધા નાયિકા શોભાયમાન લાગે છે, તેવી રીતે ચંદ્રમાના સુખને (ચંદ્રના વિકાસને અને પ્રકાશને) જોઈને સુંદર માલતી (ચમેલી) પ્રકુલિત (પ્રસન્ન) થઈ ઊઠી છે ! આ સુંદરતાની સાથે જીભ પુષ્પો પ્રકુલિત થઈ રહ્યાં છે. અને એમાં એવું લાવણ્ય આવી ગયું છે કે, જાણે છળીલી શરદની રાત્રિ સાકાર રૂપ ધારણ કરીને હસતી હસતી આવી રહી છે ! (૨૬)

તાહો છિન ઉડરાજ ઉદિત, રસ-રાસ-સહાઇક,
કુંકુમ-મંડિત પ્રિયા-બદન, જનુ નાગર નાઇક;



કોમલ કિરન-અરુનિમા, બન મૈં ય્યાપ રહી યૌ,
મનસિજ ખેલ્યૌ ફાગ, ઘુમાડ ધુરિ રહ્યૌ ગુલાલ જ્યૌ. ૨૭

શબ્દાર્થ : છિન-ક્ષણ; ઉડરાજ-ચંદ્રમા; મનસિજ-કામદેવ.

ભાવાર્થ : એ જ ક્ષણે, જેવી રીતે પ્રિયાના મુખને કુંકુમમંડિત કરીને ચતુર નાયક પ્રકટ થઈ જાય છે, તેવી રીતે રાસ-રસમાં સહાયક ચંદ્રમાને ઉદય થયો, ચંદ્રમાના કોમલ અને લાલાશયુક્ત કિરણો વનમાં એવી રીતે વ્યાપી ગયાં છે કે, જાણે કામદેવ ચારે તરફ ધૂમીધૂમીને ગુલાલથી ફાગ ખેલી રહ્યો હોય ! (૨૭)

ફટિક છટા સી કિરન, કુંજ-રંધ્રનિ જળ આઈ,
માન હું બિતન બિતાન, સુદેસ તનાવ તનાઈ;
મંદ મંદ ચલિ ચારુ ચંદ્રમા, અસ છળિ પાઈ,
ઉજ્જ્વલ હૈ જનુ રમારમન, પ્રિય-કૌતુક આઈ. ૨૮

શબ્દાર્થ : ફટિક-સ્ફટિક પથ્થર; રંધ્રનિ-છિદ્રો; બિતાન-શમિયાણો, તનાઈ-દોરી; ઉજ્જ્વલ-ઊંચી ડોક કરીને, ઊંચા થઈને.

ભાવાર્થ : સ્ફટિક પથ્થરનાં જેવાં રવેતકિરણો કુંજનાં નાનાં નાનાં છિદ્રોની વચ્ચે થઈને જ્યારે પૃથ્વી પર આવવા લાગ્યાં, ત્યારે એવી શોભા થઈ કે, જાણે કામદેવે શમિયાણો તાણી લીધો છે ! ચંદ્રમાં સુંદર અને મંદ ગતિથી ચાલે છે તેથી એવું જણાય છે કે જાણે ઊંચી ડોક કરીને યુગલ સ્વરૂપના પ્રિય-કૌતુકનું દર્શન કરવા આવી રહ્યો છે ! (૨૮)

વિશેષ : કુંજની જળીમાંથી નીકળતાં ચંદ્રકિરણો, સુંદર શમિયાણાની-તાણીને બાંધેલી-દોરી જેવાં દેખાય છે !

મુરલી-વણન અને મુખ્ય રાસલીલા

તબ લીની કર કમલ, જોગમાયા સી મુરલી,
અધરિત-ઘટના-ચતુર, બહુરિ અધરામૃત જુરલી;
જ કી ધુનિ તૈ અગમ નિગમ પ્રગટે બડનાગર,
નાદ-પ્રહ્લ કી જનનિ, મોહિની, સખ સુખ-સાગર. ૨૯

શબ્દાર્થ : અધરિત-ઘટના-ચતુર-અસંભવને સંભવ કરવાવાળી ચતુર; જુ-જે; રલી-આપૂરિત, નિમગ્ન; નિગમ-વેદ; અગમ-શાસ્ત્ર; નાદપ્રહ્લ-શબ્દપ્રહ્લી; બડનાગર-શ્રીકૃષ્ણ; જનનિ-આત્મા.

ભાવાર્થ : ત્યારે આવા સોહામણા સમયમાં અને રમ્ય સ્થળમાં ભગવાન શ્રીકૃષ્ણે પોતાના કરકમલમાં યોગમાયા જેવી અધરિત-ઘટના ચતુર (અસંભવને સંભવ કરવામાં ચતુર) એવી મુરલીને ધારણ કરી, અને પછી તેને અધરામૃત વડે આપૂરિત કરી. એટલે કે, પોતાના અધરામૃત-રસ-સ્વરથી સંપૂર્ણ ભરી દીધી ! જેના શબ્દ ધ્વનિથી ચતુર શિશુમણિ શ્રીકૃષ્ણે વેદ-શાસ્ત્રોને પ્રકટ કરેલ છે અને જે નાદપ્રહ્લની જનની છે, એવી મનમોહિની મુરલી સકલ-સુખના સાગરરૂપ છે. (૨૯)



પુનિ મોહન સૌં મિલી, કછુક કલ-ગાન કિયૌ અસ,
ખામ-ખિલોચન, ખાલ-તિયન, મનહરન હોઈ જસ.
મોહન મુરલી-નાદ, સવન જુ સુન્યૌ સખ કિન હી.
જથા જથા બિધિ રૂપ, તથા બિધિ પરસ્યૌ તિન હીં ૩૦

શબ્દાર્થ : કલ-ગાન-અવ્યક્ત મધુર ગાન; ખામ-ખિલોચન-વક્ર નયની, વક્ર બ્રૂકુટીવાળી; ખાલ-તિયન-મુગ્ધા નાયિકા, મુગ્ધા ગોપીઓ; પરસ્યૌ-સ્પર્શ કર્યો.

ભાવાર્થ : પછી એ મુરલીએ પુનઃ શ્રીકૃષ્ણના અધર સાથે મળીને એવું અવ્યક્ત મધુર ગાન કર્યું કે, જેના શ્રવણથી વક્ર બ્રૂકુટીવાળી મુગ્ધ ગોપીઓના મનનું હરણ થઈ જાય ! મોહનની મુરલીનો નાદ-શબ્દ બધાંએ શ્રવણ કર્યો; પરંતુ જે ગોપીજનનો જેવો ભાવ હતો તેને તેવી રીતે તેનો સ્પર્શ થયો. (અર્થાત્ પોતપોતાના ભાવ પ્રમાણે તેમને વેણુનાદનો અનુભવ થયો.) (૩૦)

તરનિ-કિરન જ્યૌં મનિ, પખાન, સખહિન કૌં પરસૈ,
સૂરજ-કાંત મનિ બિના, નહીં કહું પાવક દરસૈ;
સુનત ચલીં પ્રજ-બધૂ. ગીત ધુનિ કૌ મારગ ગહિ,
ભવન-ભીતિ, દુમ-કુંજ-પુજ, કિતહૂં અટકી નહિ. ૩૧

શબ્દાર્થ : નરનિ-સૂર્ય; મનિ-મણિ; પખાન-પાષાણ, પથ્થર; પરસૈ-સ્પર્શ કરે; મનિ-સૂર્યકાંતમણિ, સૂર્યની સામે રાખવાથી અગ્નિ ઉત્પન્ન કરે તેવો કાચ; પાવક-અગ્નિ; દરસૈ-દેખાય; ભવન-ભીતિ-સંસારનો ભય; દુમ-વૃક્ષ; કુંજ-પુજ-કુંજસમૂહ; ગહિ-ગ્રહણ કરી.

ભાવાર્થ : જેવી રીતે સૂર્યનાં કિરણો મણિ અને પથ્થર આદિ બધાં ઉપર એકસરખી રીતે પડે છે; પરંતુ સૂર્યકાંતમણિ વિના કયાંય અગ્નિ દેખાતો નથી ! (તેવી રીતે મુરલી-ધ્વનિ તો બધાંના શ્રવણે પડ્યો, પણ પ્રેમાગ્નિ તો સૂર્યકાંતમણિ સમાન ગોપીઓના હૃદયમાં જ પ્રકટ થયો !) એવી રીતે મુરલી-ધ્વનિ સાંભળીને જ્યાંથી એ નાદ આવી રહ્યો હતો તે માર્ગને ગ્રહણ કરીને વ્રજવધૂઓ ચાલી નીકળ્યાં અને સંસારથી અભય થઈને માર્ગમાં આવતાં વૃક્ષો કે કુંજસમૂહમાં કયાંય પણ અટક્યાં નહીં ! (૩૧)

નાદામૃત કૌ પંથ, રંગીલો સૂચ્છમ ભારી,
તિહિ મગ પ્રજ-તિય ચલીં, આન કોઈ નહીં અધિકારી;
સુદ્ધ પ્રેમમય રૂપ, પંચભૂતનિ તૈ ન્યારી,
તિનહિં કહા કોઈ ગહૈ, જોતિ સી જગ ઉજિયારી. ૩૨

શબ્દાર્થ : સૂચ્છમ-સૂક્ષ્મ; આન-અન્ય; પંચભૂતનિ-પંચભૌતિક દેહ, પ્રકૃતિના તત્ત્વ; ઉજિયારી-ઉજ્જ્વલ.

ભાવાર્થ : નાદામૃત (બંસીનાદરૂપી અમૃત)નો માર્ગ રંગીલો, અત્યંત સૂક્ષ્મ અને ગંભીર છે. એ માર્ગ ઉપર વ્રજલલનાઓ જ ચાલ્યાં; અન્ય કોઈ પણ એના અધિકારી નથી. એ ગોપીજનો શુદ્ધ પ્રેમની ભૂતઓ છે અને પંચભૂતો (પૃથ્વી, જલ, તેજ, આકાશ, અને

વાયુ)-પ્રકૃતિનાં તત્ત્વોથી ન્યારાં-ગુહાં છે. એ બધાં જગતને ઉજ્જવલ કરનાર જ્યોતિની સમાન પ્રકાશમાન છે, એને કોઈ કેવી રીતે રોકી શકે ? (૩૨)

જે રુકિ ગઈ ઘર, અતિ અધીર ગુનમય સરીર બસ,
પુન્ય-પાપ પ્રારબ્ધ સચ્ચો, તિન નાહિ પચ્ચો રસ;
પરમ દુસહ શ્રી કૃષ્ણ-બિરહ-દુખ બ્યાપ્યો જિન મૈ,
કોટિ બરસ લાગિ નરક-લોગ-અધ ભુગતે છિન મૈ. ૩૩

શબ્દાર્થ : ગુનમય-પ્રાકૃતિક ગુણ અથવા વિકારયુક્ત; છિન-ક્ષણ; અધ-પાપ.

ભાવાર્થ : જેઓ (અંતર્ગૃહગતાઓ) ગુણમય-વિકારયુક્ત શરીરને કારણે (લૌકિક ધર્મ અને લોકલજ્જને કારણે) ઘરમાં રોકાઈ ગયાં, તેઓ શ્રીકૃષ્ણ-વિરહથી ઉત્પન્ન થતાં દુઃખને લીધે અત્યંત વ્યાકુળ બની ગયાં. એઓ પ્રારબ્ધાનુસાર બાકી રહેલ પાપ-પુણ્યયુક્ત પોતાના શરીરમાં શ્રીકૃષ્ણ-પ્રેમરસને પચાવી શક્યાં નહીં. તેમના શરીરમાં પ્રેમરસનો પ્રાદુર્ભાવ ન થયો. જેમના મનમાં શ્રીકૃષ્ણનું દુઃસહ વિરહ-દુઃખ હતું, તેમનું કરોડો વર્ષ સુધી નરક લોગવવાનું દુઃખ તથા પાપ થોડીક ક્ષણમાં જ લોગવાઈ ગયું ! (૩૩)

પુનિ રંચક ધરિ ધ્યાન, પિય પરિરંભ દિયો જળ,
કોટિ સ્વર્ગ-સુખ ભુગતિ, છીન કીને મંગલ સખ;
ધાતુ-પાત્ર, પાપાન પરસિ કંચન હૈ સોહૈ,
નંદ-સુવન સૌ પરમ પ્રેમ, યહ અચરજ કો હૈ ? ૩૪

શબ્દાર્થ : પરિરંભ-પરિરંભણ, આલિંગન; ધાતુ-પાત્ર-લોખંડનું પાત્ર; પાપાન-પારસમણિ; અચરજ-આશ્ચર્ય; કો-શું.

ભાવાર્થ : ફરી વાર જ્યારે એ ઘરમાં રોકાઈ ગયેલ (અંતર્ગૃહગતા) ગોપીજનોએ (મનમાં જ) રંચક ધ્યાન ધરીને પ્રિયતમ શ્રીકૃષ્ણના આલિંગનસુખને પ્રાપ્ત કર્યું, ત્યારે ક્ષણ વારમાં કરોડો વર્ષનાં સ્વર્ગીય સુખને લોગવી, પોતાનાં બધાં મંગલ-પુણ્યને ક્ષીણ કરી નાખ્યાં-બધાં પુણ્યનો ઉપયોગ કરી લીધો. જેવી રીતે લોખંડનું પાત્ર પારસમણિ (પથ્થર)ના સ્પર્શથી સુવર્ણમય બનીને સુશોભિત થાય છે, તે પછી નંદનંદન ચીકણચંદ્રમાં પૂર્ણ પ્રેમ કરવાથી ફલપ્રાપ્તિ થાય તેમાં આશ્ચર્ય જ શું છે ? (૩૪)

તે પુનિ તિહિ મગ ચલી, રંગીલી તજિ ગૃહ-સંગમ,
જનુ પિંજરન તૈ છુટે, ઘુટે નવ પ્રેમ-બિહંગમ;
કેઉક તરુનિ ગુનમય સરીર, તિન-સંગ ચલી દુકિ,
માત, પિતા, પતિ, બંધુ રહે ઝુકિ, નહિન રહી રુક. ૩૫

શબ્દાર્થ : પુનિ-પુનઃ, ફરી, એના પછી; મગ-માર્ગ; બિહંગમ-પક્ષી.

ભાવાર્થ : એ પ્રેમાકુલ વ્રજલલનાઓ પુનઃ ઘરનાં કામકાજ છોડીને, જેવી રીતે પાંજરામાં પૂરાઈ રહેલ નવીન પ્રેમયુક્ત પક્ષી પાંજરામાંથી છૂટીને વનમાં ઝીડી જાય છે તેવી રીતે, જ્યાંથી મુરલીનો ધ્વનિ આવી રહ્યો હતો, તે બાજુ ચાલતાં થયાં. કોઈક વ્રજલલના પોતાનાં ગુણમય શરીર

સાથે ભાન ભૂલીને ચાલતી થઈ. તે વ્રજસુંદરીઓને માતા, પિતા, પતિ, ભાઈઓ વગેરેએ રોકવાનો પ્રયત્ન કર્યો પણ તે રોકાણી નહીં. (૩૫)

સાવન-સરિતા રુકે ન, કરૈ જો જતન કોઉ અતિ,
કૃષ્ણ હરે જિનકે મન, તે કયો રુકે અગમ ગતિ ?
ચલત અધિક છબિ ફખત, શ્રવન મનિ કુંડલ ઝલકે,
સંકિત લોચન ચપલ, લક્ષિત છબિ બિલુલિત અલકે. ૩૬

શબ્દાર્થ : જતન-યતન; ફખત-શોભે છે; સંકિત-શંકાયુક્ત; ચપલ-ચંચલ; બિલુલિત-વિખરાયેલ; અલક-કેશ, વાળની લટ.

ભાવાર્થ : અતિશય પ્રયત્ન કરવા ચતાં, જેમ શ્રાવણ મહિનાની (તીવ્ર વેગવાળી) સરિતા રોકાતી નથી, તેમ જેમનાં મન ભગવાન શ્રીકૃષ્ણ હરી લીધાં છે, એવાં અગમગતિવાળા શરીરો-શ્રીગોપીજનો-કેવી રીતે રોકાઈ શકે ? એવાં ગોપીજનો ચાલે છે ત્યારે બન્ને કાનમાં ધારણ કરેલાં મણિજડિત કુંડલો ઝગમગી ઊઠે છે અને એમના મુખ ઉપર વિખરાઈ ગયેલી અલકલટો સાથે ગુરુજનોની શંકાને લીધે એમનાં ચંચલ નેત્રો પરમ શોભાયમાન લાગે છે. (૩૬)

જઠપિ કહું કે કહું બધૂન આભરન બનાયે,
હરિ પિય પૈ અનુસરત, જહાં કે તહું ચલિ આયે;
કહું દેખિયત કહું નાહિ, બધૂ બન-બીચ બની ચૌ,
બિનુરિન કે સે દુક, સઘન બન-મોઝ ચલત જ્યૌ. ૩૭

શબ્દાર્થ : બધૂન-વધૂઓ, પરકીયા ગોપીજનો; બનાયે-પહેરે; સઘન-ઘેરા.

ભાવાર્થ : યદ્યપિ (વેણુનાદથી વિહ્વલ થયેલાં) શ્રીગોપીજનોએ પોતાનાં અંગ ઉપર અસ્તવ્યસ્ત આભરણો ધારણ કર્યાં હતાં અને જ્યાં ભગવાન શ્રીકૃષ્ણ બિરાજતા હતા ત્યાં આવી પહોંચ્યાં. સઘન વનની મધ્યમાં ચાલ્યાં જતાં ગોપીજનો ક્યાંક ક્યાંક દેખાય છે અને ક્યાંક નથી દેખાતાં. સઘન વનમાં એમની એવી શોભા લાગે છે કે જાણે વીજળીના ટૂંક ચાલ્યા જતા હોય ! (૩૭)

માઈ ઉમંગ સૌ મિલી, રંગીલી ગોપ-બધૂ અસ,
નંદ-સુવન સુંદર સાગર સૌ પ્રેમ નદી જસ,
પરમ ભાગવત-રતન રસિક, જુ પરીચ્છિત રાજા,
પ્રશ્ન કરી રસ-પુષ્ટ કરન, નિજ સુખ કે કાજા. ૩૮

શબ્દાર્થ : ઉમંગ સૌ-ઉમંગપૂર્વક; રંગીલી-રસ-રંગવાળી, ભક્તિપૂર્વક.

ભાવાર્થ : જેવી રીતે સાગરને સરિતા મળે છે, તેવી રીતે નંદરાજકુમારજી સુંદર સાગર સાથે પ્રેમનદીરૂપી શ્રીગોપીજનો આવીને ઉમંગપૂર્વક મળ્યાં.

પરમ ભાગવત-રતન, રસિક (પરમ ગ્રંથ ભાગવતના રસિક-રતન) પરીચ્છિત રાજાએ આ સ્થળે પોતાના સુખને માટે અને રસને પુષ્ટ કરવાને માટે (શ્રીશુકદેવજી)ને પ્રશ્ન કર્યો. (૩૮)



શ્રીભાગવત કૌ પાત્ર જાનિ જગ કૌ હિતકારી,
ઉદર-દરી મેં કરી કાન્હ જાકી રખવારી;
જાકોં સુંદર સ્યામ-કથા, છિન છિન નઇ લાગે,
જ્યોં લંપટ પર-ગુવતિ-ખાત, સુનિ અતિ અનુરાગે. ૩૯

શબ્દાર્થ : ઉદર દરી-ઉદરરૂપી ગુફા; લંપટ-કામીપુરુષ; પર-ગુવતિ-ખાત-અન્ય ગુવતીની વાત, પારકી સ્ત્રીની વાત.

ભાવાર્થ : જગતનું હિત કરવાવાળા ભગવાન શ્રીકૃષ્ણે પરીક્ષિત રાજાને શ્રીભાગ-વતનો પાત્ર જાણીને માતાના ગર્ભમાં તેની રક્ષા કરી હતી. જેવી રીતે લંપટ મનુષ્યને પર-સ્ત્રીની વાત સાંભળતાં અત્યંત આનંદ થાય છે તેવી રીતે પરીક્ષિત રાજાને શ્રીકૃષ્ણની સુંદર કથા ક્ષણે ક્ષણે નવીન લાગે છે. (૩૯)

હે મુનિ ! ક્યોં ગુનમય સરીર પરિહરિ પાયે હરિ,
જાનિ ભજે કમનીય કાન્હ, નહિ પ્રહ્લભાવ કરિ;
તખ કહિ શ્રીસુકદેવ, અહો ! યહ અચરજ નાહી,
સર્વભાવ ભગવાન કાન્હ જિનકે હિય માહી. ૪૦

શબ્દાર્થ : ગુનમય-ગુણમય, પરિહરિ-છોડી, પાયે-પ્રાપ્ત કર્યાં.

ભાવાર્થ : હે મુનિ ! (હે શ્રીશુકદેવજી !) જેમણે પ્રહ્લભાવ વડે ભગવાન શ્રીકૃષ્ણનું ભજન નથી કર્યું, તે શ્રીગોપીજનોએ પોતાના ગુણમય શરીરને છોડીને શ્રીહરિની પ્રાપ્તિ કેવી રીતે કરી ?

ત્યારે મુનિ શ્રીશુકદેવજીએ કહ્યું કે, હે રાજન ! આ કંઈ આશ્ચર્યજનક નથી. (જુઓ :) સર્વાત્મભાવથી ભગવાન શ્રીકૃષ્ણ જેમના હૃદયમાં છે તેમને ભગવતપ્રાપ્તિ અવશ્ય થાય છે. (૪૦)

આ કથનનું સચોટ ઉદાહરણ આપે છે :

પરમ દુષ્ટ સિસુપાલ, ખાલપન તૈં નિંદક અતિ,
ભેગિન કૌં જો દુર્લભ, સુલભ હી પાઈ સો ગતિ;
હરિ-રસ-ઓપી ગોપી, સખ તિરિયન તૈં ન્યારી,
કમલનયન ગોવિંદચંદ કી પ્રાન પિયારી. ૪૧

શબ્દાર્થ : ઓપી-ભરેલી; તિરિયન તૈં-સ્ત્રીઓથી; ન્યારી-જુદી.

ભાવાર્થ : શિશુપાલ પરમ દુષ્ટ અને પોતાની ખાલ્યાવસ્થાથી જ ભગવાન શ્રીકૃષ્ણની નિંદા કરવાવાળો હતો, તેને યોગીઓને પણ દુર્લભ એવી ગતિ (મુક્તિ) સુલભતાથી આપી દીધી ! (કેમકે, તેના હૃદયમાં શત્રુભાવથી નિરંતર ભગવાનનું ધ્યાન થયા કરતું હતું).

હરિરસ ભરપૂર શ્રીગોપીજનો, ભૂતલ ઉપરની બધી સ્ત્રીઓથી નિરાળાં છે, અને કમલનયન શ્રીકૃષ્ણચંદ્રને પ્રાણાધિક પ્યારાં છે. (૪૧)



કૃષ્ણ - ગોપી મિલન

તિન કે નૂપુર-નાદ, સુને જખ પરમ સુહાવે,
તખ હરિ કે મન-નૈન, સિમિટિ સખ શ્રવનનિ આયે;
રુતુકે રુતુકે પુનિ છબિલી લાંતિ, સખ પ્રગટ ભઈ જખ,
પિય કે ઐંગ-ઐંગ સિમિટિ, મિલે છબિલે નૈનનિ તખ. ૪૨

શબ્દાર્થ : રુતુકે રુતુકે-આભૂષણો અને નૂપુરોની ઘુઘરીઓનો એક પ્રકારનો શબ્દ; સિમિટિ-સમેટાઈને, સંકેતાર્થને.

ભાવાર્થ : એ શ્રીગોપીજનોના નૂપુરનો પરમ રુચિકર નાદ દૂરથી જ્યાં શ્રીકૃષ્ણના સાંભળવામાં આવ્યો, ત્યાં એઓશ્રીનાં મન અને નેત્રની શક્તિઓ સમેટાઈને શ્રવણમાં આવી ગઈ ! (અર્થાત્ વિચાર કરવાનું અને જોવાનું ભૂલી જઈ નાદ સાંભળવામાં તદલીન થઈ ગયાં !) જ્યારે આભૂષણો અને નૂપુરનો રણઝણકાર કરતાં શ્રીગોપીજનો નિકટમાં દૃષ્ટિએ પડ્યાં, ત્યારે પ્રિયતમ શ્રીકૃષ્ણનાં અંગ-પ્રત્યંગ સમેટાઈને-એકત્રીભૂત થઈને-એઓશ્રીનાં રસીલાં નેત્રોમાં મળી ગયાં ! (એટલે કે, પ્રિયતમની દર્શનલાલસા વધી પડી, અને તેને માટે નેત્રો અંચલ થઈ ગયાં, એકચિત્ત થઈને ગોપીઓનું સૌંદર્ય નીરખવા લાગ્યાં !) (૪૨)

કુંજન કુંજન નિકસત, સોભિત ખર આનન અસ,
તમ કોને તૈં નિકરિ, લસત રાકા-મયક જસ,
સખ કે મુખ અવલોકત, પિય કે નૈન બનૈં યૌં,
ખહુત સરદ-સસિ-મૌઝ, અરખરે દ્રૈ ચકોર જ્યૌં. ૪૩

શબ્દાર્થ : ખર-સુંદર; આનન-મુખ; અસ-એવું; કોને તૈં-ખૂણામાંથી; અરખરે-અંચલ થયેલ.

ભાવાર્થ : જેવી રીતે અંધારા ખૂણામાંથી ઉદય પામેલો પૂર્ણિમાનો પ્રકાશયુક્ત ચંદ્ર સુશોભિત થઈ રહ્યો હોય, તેવી રીતે એક પછી એક સઘન કુંજમાંથી નીકળતાં શ્રીગોપીજનોનાં સુંદરમુખ પણ પરમ શોભાયમાન થઈ રહ્યાં છે. બધાં શ્રીગોપીજનોનાં મુખ નીરખતાં પ્રિયતમ શ્રીકૃષ્ણનાં નેત્રો એવા પ્રકારનાં દેખાયાં કે જાણે શરદના સ્વચ્છ સુંદર ચંદ્રમાની વચ્ચે અંચલ થયેલ-વ્યાકુલ થયેલ બે ચકોર હોય ! (૪૩)

અતિ આદર કરિ લઈ, ભઈ ચહું દિસિ ઠાઠો અનુ,
છબિલી છટનિ મિલિ છેકી, મંજુલ ઘન-મૂર્તિ જનુ;
નાગર નગધર નંદનંદ, હુંસિ મંદ મંદ તખ,
ખોલે ખાંકે જૈન પ્રેમ કે પરમ જૈન સખ. ૪૪

શબ્દાર્થ : નાગર-ચતુર, શિષ્ટાચારમાં સભ્ય; નગધર-ગિરિધર; જૈન-ભંડાર.

ભાવાર્થ : શ્રીકૃષ્ણે ગોપીજનોનું અતિ આદરયુક્ત સ્વાગત કર્યું, અને તેમને પાસે



બોલાવ્યાં. ત્યાર પછી તેઓ પ્રિયતમ શ્રીકૃષ્ણની ચારે બાજુ એવી રીતે રહ્યાં કે, જાણે મંજુલ ધનમૂર્તિને વિદ્યુચ્છટાએ ઘેરી લીધી હોય ! ચતુર નંદનંદન ગિરિધર શ્રીકૃષ્ણ મંદમંદ મુસકાઈ-ને પ્રેમના ભંડાર રૂપ વક (વ્યંગ) વચન બોલ્યા. (૪૪)

ઉજ્જવલ રસ કેા યહ સુભાઉ, બંક હિ છબિ પાવૈ,
બંક કહનિ, અરુ ચહનિ બંક, અતિ રસહિ બદાવૈ;
યે સખ નવલકિસોરી, ગોરી, ભરી પ્રેમ-રસ,
તાતૈં સમુજિ ન પરી, કરી પિય પરમ પ્રેમ-બસ. ૪૫

શબ્દાર્થ : બંક-વક, વ્યંગયુક્ત રસિક; કહનિ-કહેવું; ચહનિ-ચાહવું.

ભાવાર્થ : ઉજ્જવલ-શુદ્ધ પ્રેમરસનો એ સ્વભાવ છે કે, વકતા (વ્યંગોક્તિ)થી એ શોભે છે. (એની નૈસર્ગિકતા છે કે એ વકતાથી વધે છે.) વ્યંગયુક્ત-રસીલાં વચન બોલતાં, વ્યંગ રીતિથી ચાહવું (એટલે વ્યંગ રીતિથી જોવું-સાંભળવું) વગેરે પ્રેમ રસની અત્યંત વૃદ્ધિ કરે છે. એ બધાં ગોપીજનો નવીન કિશોરાવસ્થાનાં સ્વરૂપવાન અને પ્રેમરસથી ભરેલ છે, તેથી પ્રિયતમના પ્રેમને વશ થયેલાં એ શ્રીગોપીજનો, શ્રીકૃષ્ણનાં વ્યંગ વચનોને સમજ્યાં નહીં. (૪૫)

જ્યૌ નાઇક સખ ગુનનિધિ, અરુ સુંદર જુ મહા હૈ,
સખ ગુન માટી હોઇ, નૈક જો બંક ન ચાહૈ;
કૈઉક બચન કહે નરમ, કહે કૈઉ રસ બર કર,
કૈઉક કહે તિય-ધરમ, ભરમ-ભેદક સુંદર બર. ૪૬

શબ્દાર્થ : ગુનનિધિ-ગુણનો ભંડાર; નૈક-થોડીક, કૈઉક-કેટલાંક; નરમ-કોમલ; બર-શ્રેષ્ઠ.

ભાવાર્થ : જેવી રીતે નાયક ગુણનિધિ-ગુણના ભંડારરૂપ અને મહાન હોય, પરંતુ જો તેમાં થોડીક પણ રસ-વકતા ન હોય તો તેના બધા ગુણ મિથ્યા થઈ જાય ! કેટલાંક શ્રીગોપીજનો કોમલ વચન બોલે છે; કોઈ શ્રીકૃષ્ણના શ્રેષ્ઠ રસનું વર્ણન કરે છે; કોઈક સુંદર વરના બ્રમને દૂર કરનાર સ્ત્રી-ધર્મનું વર્ણન કરે છે. (૪૬)

લાલ રસાલ કે બ્યંગ, બચન સુનિ થકિત ભઇ યૌ,
બાલ-મૃગિનિ કી પાંતિ, સઘન બન ભૂલિ પરી જ્યૌ;
મંદ પરસ્પર હસી, લસી તિરછી અંબિયન અસ,
રૂપ-ઉદ્ધિ ઇતરાતિ, રંગીલી મીન-પાંતિ જસ. ૪૭

શબ્દાર્થ : લાલ-નંદલાલ, શ્રીકૃષ્ણ; રસાલ-રસયુક્ત; થકિત-થાકીને; લસી-શોભ્યાં; તિરછી-વક; અસ-એવી; રૂપ-ઉદ્ધિ-રૂપનો સમુદ્ર; ઇતરાતિ-તરતી, ઊછળતી.

ભાવાર્થ : રસિક શ્રીકૃષ્ણનાં વ્યંગ વચનો શ્રવણ કરીને, જેવી રીતે બાલ-હરિણીઓનું



ટોળું સઘન વનમાં ભૂલું પડી જતાં આમતેમ દોડવાથી થાકીને ઊભું થઈ રહે છે તેમ, એ ગોપીજનો પણ શિથિલ થઈ ગયાં ! પછી તેઓ એકબીજા પ્રત્યે જોઈને મંદમંદ હસ્યાં ત્યારે તેમનાં તિરછાં નેત્રો, જેવી રીતે રૂપ-સમુદ્રમાં તરતી ઊછળતી માછલીઓની પંક્તિઓ શોભી ઊઠે તેવી રીતે શોભાયમાન થઈ રહ્યાં ! (૪૭)

જખ પિય કહ્યો ઘર જાહુ, અધિક ચિત્ત ચિંતા બાદી,
પુતરિન કી સી પાંતિ, રહી ગઈ ઈક-ટક ઠાઠી;
દુખ કે બોઝ, છબિ-સીવ ગ્રીવ, નૈ ચલી નાલ સી,
અલક-અલિન કે ભાર, નમિત મનુ કમલ માલ-સી. ૪૮

શબ્દાર્થ : પુતરિન-પૂતળી, પ્રતિમા; ઈક-ટક-મટકું માર્યા વિના, શાંત; સીવ-સીમા; ગ્રીવ-ગરદન; નૈ-નમાવી; બ્રમિત-ભમતી, હલતી-હોલતી.

ભાવાર્થ : જ્યારે પ્રિયતમ શ્રીકૃષ્ણે કહ્યું કે, ‘ઘર જાઓ’ ત્યારે ચિત્તમાં અત્યંત ચિંતા થઈ અને તેઓ ચિતરામણમાં કાઢેલી પૂતળીની જેમ, મટકું લગાવ્યા વિના, સંજ્ઞાશૂન્ય થઈને એક સ્થાનમાં ઊભાં રહ્યાં ! શોભાની સીમા જેવી એમની ગ્રીવા, દુઃખના ભારથી કમળની ઢાંડીની જેમ નમી પડી. અને જાણે કમળની માળા, બ્રમરના ભારથી નમી પડે તેમ, અલક-કેશમૂહરૂપી બ્રમરના ભારથી એમનું મુખકમળ નમી પડ્યું ! (૪૮)

હિય ભરિ બિરહ-હુતાસ, ઉસાસનિ-સંગ આવત ઝર,
ચલૈ કછૂ મુરઝાઈ, મધુ ભરે અધર-બિબ બર;
તબ બોલી પ્રજ-બાલ, લાલ મોહન અનુરાગી,
સુંદર ગદગદ ગિરા, ગિરિધર હિ મધુરી લાગી. ૪૯

શબ્દાર્થ : બિરહ-હુતાસ-વિરહાગ્નિ; ઝર-ઝાળ, જવાળા; અધર-બિબ-લાલ અધરોળ; કછૂ-કંઈક, થોડાં; મુરઝાઈ-કરમાઈ.

ભાવાર્થ : હૃદયમાં ભરેલી વિરહાગ્નિ ઉચ્છ્વાસની સાથે બહાર નીકળીને જવાળાના રૂપમાં આવવાથી એમના બિબ-ફળથી શ્રેષ્ઠ એવા મધુરસપૂર્ણ અધર કંઈક કરમાઈ ગયા-સૂકાઈ ગયા ! ત્યારે મોહનવરના અનુરાગમાં રંગાયેલી એ વજ્રબાલાઓએ એવી સુંદર ગદગદ વાણીમાં કહ્યું જે શ્રીકૃષ્ણને મધુર લાગ્યું. (૪૯)

હે મોહન ! હે પ્રાનનાથ ! સુંદર સુખદાઈક,
કર બચન જિનિ કહૌ, નહિન યે તુમહરે લાઇક;
જખ કેઉ ખૂઝે હિ ધર્મ, તખૈ તાસૌ કહિયે પિય !
બિન ખૂઝે હિ ધર્મ કિતહિ કહિયૈ, દહિયૈ હિય. ૫૦

શબ્દાર્થ : જિનિ-ન, નહીં; લાઇક-યોગ્ય; ખૂઝે-પૂછે; કિતહિ-શા માટે.

ભાવાર્થ : હે મોહન ! હે સુંદરવર અને સર્વને સુખ દેવાવાળા પ્રાણનાથ ! આપ



એવાં ફૂર વચન ન બોલો; એવાં વચન બોલવાં આપને યોગ્ય નથી. હે પ્રિય ! જ્યારે કોઈ આપને ધર્મના વિષયમાં પૂછે ત્યારે આપ ખૂશીથી કહો; પરંતુ પૂછ્યા વિના ધર્મ બતાવીને અમારા હૃદયને શા માટે બાળો છો ? (૫૦)

ધર્મ, નેમ, જપ, તપ, વ્રત, સખ કેડ ફલહિ બતાવે,
યહ કહું નાહિન સુની, જુ ફલ ફિરિ ધર્મ સિખાવે;
અરુ તુમ્હરે યહ રૂપ, ધર્મ કે ધર્મહિ મોહિ,
ધર મેં કૌ તિય-ધર્મ ભર્મ, યા આગે કો હૈ. ૫૧

શબ્દાર્થ : અરુ-વળી; તિય-ધર્મ-સ્ત્રીઓનો ધર્મ.

ભાવાર્થ : બધાં શાસ્ત્રો ધર્મ, નિયમ. જપ, તપ, વ્રત આદિને 'ફળ' કહે છે; પરંતુ અમે આજ સુધી એવું કયાંય સાંભળ્યું નથી કે ફળ પોતે પાછું ધર્મની શિખામણ આપવા મંડે ! વળી, આપનું આ અનુપમ રૂપ ધર્મના પણ ધર્મને મોહ ઉપજાવે તેવું છે, અને સ્ત્રીનું સ્થાન તો પોતાના ઘરમાં પણ બ્રમાત્મક છે, તો પછી તેનું મોહિત થવું સ્વાભાવિક છે. (બીજો અર્થ-ઘરમાં સ્ત્રીનો ધર્મ શું છે, અને એની આગળ બીજો બ્રમ કે મર્મ શું છે ?) (૫૧)

તૈસિય પિય કી મુરલી, જુ રલી અધરસુધારસ,
સુનિ નિજ ધર્મ ન તજે, તરુનિ ત્રિભુવન મેં કો અસ;
નગ, બગ, ઓર મૃગનિ કો કેસો ધર્મ રહ્યો હૈ,
છાને હૈ પિય રહ્યો, અખ ન કછુ જાત કહ્યો હૈ. ૫૨

શબ્દાર્થ : રલી-રંગાયેલી; અધરસુધારસ-અધરામૃત; નગ-પર્વત; બગ-પક્ષી; છાને-ચુપ.

ભાવાર્થ : હે પ્રિયતમ ! તેવી જ અધરામૃતથી રંગાયેલી આપની મુરલીનો નાદ સાંભળીને ત્રિભુવનમાં એવી કઈ સ્ત્રી છે કે જે પોતાનો ધર્મ ન તજે ? (અર્થાત્, આપનો બંસીનાદ સાંભળીને સહુ કેઈનાં ધર્મ-કર્મ છૂટી જાય છે !) આપની મુરલીનો નાદ સાંભળીને પર્વત, પક્ષી અને મૃગનો ધર્મ પણ કેવોક રહ્યો છે ? (અર્થાત્ લેશ પણ નથી રહ્યો.) માટે હે પ્રિયતમ ! હવે ચુપ થઈ જાઓ; અમારાથી વિશેષ કંઈ કહી શકાતું નથી. (૫૨)

નગન કૌ ધર્મ ન રહ્યો, પુલકિ-તન ચલે ઠોર તૈ,
બગ, મૃગ, ગો-બછ, મચ્છ-કચ્છ તે રહે કૌર તૈ;
સુંદર પિય કૌ બદન નિરખી, અસ કો નહિ ભૂલ્યો,
રૂપ-સરોવર-મૌઝ, સરસ અંબુજ જનુ કૂલ્યો. ૫૩

શબ્દાર્થ : પુલકિ-રેમાંચ; કચ્છ-કાચબા; ઠોર-સ્થાન; કૌર-એક બાજુ; મૌઝ-માં, અંદર; અંબુજ-કમલ; જનુ-જાણુ.



ભાવાર્થ : પર્વતોનો ધર્મ રહ્યો નથી. મુરલીનાદ શ્રવણ કરીને તેઓ અંગમાં રેમાંચ અનુભવે છે અને અચલપણના સ્વાભાવિક ધર્મનો ત્યાગ કરીને પોતાના સ્થાનથી ચલાયમાન થઈ જાય છે ! એવી રીતે પક્ષી, મૃગ, ગાયો, વાછરડાંઓ, માછલાંઓ, કાચબાઓ આદિ પણ મંત્રમુગ્ધની જેમ એક બાજુ સ્થિર થઈ રહ્યાં છે ! રૂપસરોવરમાં જાણે સુંદર કમળ પ્રકુલિત થયું હોય તેવા પ્રિયતમના સુંદર મુખકમળનું દર્શન કરીને એવું કોણ છે, જે પોતાની સુધ-બુધ ભૂલી જતું નથી ! (૫૩)

કુટિલ અલક મુખ-કમલ, મનો મધુકર મતવારે,
તિન-મધિ મિલિ રહે લાલ, નૈન ચંચલ જુ હમારે;
ચિતવનિ મોહન-મંત્ર, ભૌંહ જનુ મનમથ ફાંસી,
નિપટ ઠગોરી આહિ, મંદ-મુહ માદક હાંસી. ૫૪

શબ્દાર્થ : કુટિલ-વાંકી; મનો-માનો, જાણે; મતવારે-મદમાતા; તિન-મધિ-તેમાં; ભૌંહ-બ્રુકુટી; જનુ-જાણે; મનમથ-કામદેવ; નિપટ-પૂર્ણત; પૂરેપૂરી રીતે.

ભાવાર્થ : આપના કમળ સમાન મુખ ઉપર કુટિલ અલકાવલી આવી રહી છે તે જાણે મદમાતા બ્રમરાઓની પંક્તિ મધુપાન માટે આવી હોય તેવું લાગે છે ! હે નંદલાલ ! તેમાં અમારાં ચંચલ નેત્રો લીન થઈ ગયાં છે ! આપની દૃષ્ટિ મોહનમંત્ર જેવી છે, બ્રુકુટી કામદેવની ફાંસી જેવી છે, તથા આપનું મંદમંદ અને માદક હાસ્ય તો પૂરેપૂરી ઠગવિદ્યા જેવું-સુધ બુધ ભૂલાવી દેનારું છે ! (૫૪)

અધર-સુધા કે લોભ ભઈ હમ દાસી તિહારી,
જ્યોં લુખી પદ-કમલન, કમલા ચંચલ નારી;
જો ન દેહો અધરામૃત, તો સુનિહો મોહન હરિ,
કરિ હૈ યહ તન ભસ્મ, બિરહ-પાવક મેં કુદિ પરી. ૫૫

શબ્દાર્થ : ભઈ-થઈ; લુખી-લોભી; દેહો-દેશે, આપશે; બિરહ-પાવક-વિરહાગ્નિ.

ભાવાર્થ : જેવી રીતે ચંચલ લક્ષ્મીજી આપના ચરણકમલના લોભથી આપની દાસી બન્યાં છે, તેવી રીતે આપના અધરામૃતના લોભથી અમે પણ આપના દાસીઓ બન્યાં છીએ. માટે હે મોહન ! હે હરિ ! સાંભળો : જો આપ અમોને અધરામૃત આપશો નહીં તો અમે વિરહાગ્નિમાં કૂતી પડીને આ અમારાં શરીરને ભસ્મ કરી દઈશું. (૫૫)

તબ પિય-પદવી પાઈ, બહુરિ ધરિહૈ સુંદર અંગ,
નિધરક હૈ અધરામૃત પીહૈ, પુનિ ફિરિહૈ સંગ;
સુનિ ગોપિન કે પ્રેમ-બચન, આંચ-સી લાગી જિય,
પિધરિ ચલ્યો નવ-નીત, મીત નવનીત-સદશ હિય. ૫૬

શબ્દાર્થ : તબ-ત્યારે; પિય-પદવી-પ્રિયતમનાં ચરણકમલ; બહુરિ-ફરીવાર; નિધરક-નિઃશંક; પુનિ-પુનઃ, ફરીવાર; સુનિ-સાંભળી; આંચ-સી-અગ્નિની જ્વાળા જેવાં; પિધરિ-પીગળી; નવનીત-નવીન નીતિ; મીત-મિત્ર; નવનીત-સદશ-માખણની જેમ.



ભાવાર્થ : ત્યારે પ્રિયતમનાં ચરણકમલને પ્રાપ્ત કરીશું અને આપના સુખદ શ્રીઅંગને સ્પર્શ કરીશું. પછી નિઃશંકપણાથી આપના અધરામૃતનું પાન કરીશું અને પુનઃ આપની સંગાથે ફરીશું. (સંપૂર્ણ સંયોગ સુખ પ્રાપ્ત કરીશું.) ગોપીઓનાં આવાં પ્રેમપૂર્ણ વચનો સાંભળતાં શ્રીકૃષ્ણના હૃદયમાં અગ્નિજ્વાળા જેવાં લાગ્યાં ! અને તેના તાપથી શ્રીકૃષ્ણનું નવનીત જેવું સ્નેહપૂર્ણ હૃદય, નવીન મૈત્રીની નીતિના રૂપમાં આવીને પીગળી ગયું ! (૫૬)

વન - વિહાર

ખિહ્સિ મિલે નંદલાલ, નિરખિ યજ્ઞબાલ ખિરહુ-ખસ,
જહપિ આત્મારામ, રમત ભયે પરમ પ્રેમ-રસ;
ખિહરત ખિપિન-ખિહાર, ઉદાર, નવલ નંદ-નંદન,
નવકુંકુમ ધન સાર, ચારુ ચચિત તન ચંદન. ૫૭

શબ્દાર્થ : જહપિ-યદ્યપિ, જો કે; આત્મારામ-પોતાના આત્મામાં જ રમણ કરનાર યોગેશ્વર; ધનસાર-કપૂર; ચચિત-ચર્ચેલું, લગાવેલું.

ભાવાર્થ : ગોપીજનોને વિરહ-વશ થયેલાં જોઈને નંદલાલ-છીકૃષ્ણ, એમને હસતાં હસતાં મળ્યા. જો કે, એઓશ્રી આત્મારામ (પોતાના આત્મામાં રમણ કરનાર-યોગેશ્વર) હોવા છતાં પરમ પ્રેમપૂર્વક તેમની સાથે રમણ કરવા લાગ્યા. જેમના શ્રીઅંગ ઉપર નવીન કુમકુમ, કપૂર અને સુંદર ચંદન ચચિત છે એવા ઉદારાત્મા નવલ નંદરાજકુમાર-શ્રીકૃષ્ણ, વનમાં વિલાસપૂર્વક વિહાર કરી રહ્યા છે. (૫૭)

અદ્ભુત સૌવલ અંગ, બન્યો અદ્ભુત પીતાંબર;
મુકુટ ધરે સિંગાર, પ્રેમ-અંબર ઓઢે હરિ;
વિલુલિત હિર-બનમાલ, લાલ જળ ચલત ચાલ બર,
કોટિ મદન કી ભીર ઉઠતિ, પુનિ લુઠતિ ચરન-તર. ૫૮

શબ્દાર્થ : સૌવલ-શ્યામલ; પ્રેમ-અંબર-પ્રેમરૂપી વસ્ત્ર, ઉપવસ્ત્ર; વિલુલિત-ચલાયમાન; લુઠતિ-લોટતી, આળોટતી.

ભાવાર્થ : શ્રીકૃષ્ણનું અત્યંત અદ્ભુત શ્યામલ શ્રીઅંગ છે, તેના ઉપર અદ્ભુત પીતાંબર ધારણ કર્યું છે. શ્રીમસ્તક ઉપર મુકુટનો શૃંગાર અને શ્રીઅંગ ઉપર પ્રેમાંબર-ઉપવસ્ત્ર ઓઢેલું છે. જ્યારે આપ સુંદર ગતિથી ચાલે છે ત્યારે હૃદય ઉપર ધારણ કરેલી વનમાલા ચલાયમાન થાય છે, તેથી કરોડો કામદેવની શોભા ઉત્પન્ન થાય છે અને વનમાલાનાં પુષ્પરૂપે આપના ચરણકમલમાં લોટી પડે છે ! (અર્થાત્, કામદેવ, વનમાલાનાં પુષ્પરૂપે આપનો સત્કાર કરી, ચરણારવિંદમાં નમી પડી પોતાની તુચ્છતા દર્શાવી રહ્યો છે !) (૫૮)



ગોપીજન-ગન-ગોહન, મોહનલાલ બનૈં યૌ,
અપની દુતિ કે ઉડગન, ઉડપતિ ધન ખેલત જ્યૌ,
કુંજનિ કુંજનિ ડોલનિ, જનુ ધન તૈં ધન આવનિ,
લોચન તૃપિત ચકોરન કે ચિત્ત ચોપ બઢાવનિ. ૫૯

શબ્દાર્થ : ગન-સમૂહ, સમુદાય; ગોહન-ઇંદ્રિયોને, મનને ખેંચવાવાળા; બનૈં-સુશોભિત; યૌ-એવી રીતે; દુતિ-જ્યોતિ; ઉડગન-તારા; ઉડપતિ-ચંદ્રમા; ધન તૈં ધન-એક વાદળથી બીજા વાદળમાં; ચોપ-ભાવ.

ભાવાર્થ : ગોપીજનોની ઇંદ્રિયોનું-મનનું આકર્ષણ કરનાર મનમોહન શ્રીકૃષ્ણ એવા સુશોભિત થઈ રહ્યા છે કે, જાણે પોતાની સમાન તારાગણની સાથે તારાપતિ-ચંદ્ર ખેલી રહ્યો હોય ! એઓશ્રી કુંજ-નિકુંજમાં એવી રીતે વિચરી રહ્યા છે કે જાણે ચંદ્રમા એક વાદળમાંથી નીકળી બીજા વાદળમાં પ્રવેશી રહ્યો હોય ! અને આવી રીતે તૃપિત નેત્રરૂપી ચકોરોના ચિત્તમાં ભાવ વધારી રહ્યા છે. (૫૯)

સુભગ સરિત કે તીર, ધીર બલવીર ગયે તહ્,
કોમલ મલય સમીર, છબિન કી મહા ભીર જહ્;
કુસુમ-ધૂરિ-ધૂંધરિ કુંજ, છબિ પુંજનિ છાઈ,
શુંજત મંજુ મલિંદ, બેનુ જનુ બજાતિ સુહાઈ. ૬૦

શબ્દાર્થ : સમીર-પવન; પુંજનિ-રાશિ, ઢગલો; મલિંદ-ભ્રમર.

ભાવાર્થ : કુંજ-નિકુંજોમાં વિહાર કરતા શ્રીકૃષ્ણ સુંદર સરિતા શ્રીયમુનાજીના કિનારા ઉપર ધીરે ધીરે આવી પહોંચ્યા, જ્યાં શોભા તથા કોમળ મલય-પવનની સુરભિ અપરંપાર છે; પુષ્પોની પરાગ-રણથી ધૂસરિત થયેલ કુંજ-નિકુંજની અપાર શોભા થઈ રહેલ છે, અને તેમાં ભ્રમરાઓ એવો મંજુલ શુંબરવ કરી રહ્યા છે કે જાણે વેણુનાદ થઈ રહ્યો છે ! (૬૦)

ઇત મહકતી માલતી, ચારુ ચપક ચિત ચોરત,
ઉત ધનસાર-તુષાર મિલિ મંદાર ઝકોરત,
ઇત લવંગ નવરંગ એલિ ઇત ઝેલી રહી રસ,
ઉત કુરબક, કેવરો, કેતકી ગંધ-બંધ-બસ. ૬૧

શબ્દાર્થ : મહકતી-મહેકી રહી છે; ધનસાર-કપૂર; તુષાર-હિમ, શીતલ; મંદાર-મંદારવૃક્ષ; નવરંગ-નવીન રંગવાળી; એલિ-એલચી; ઝેલિ-વરસાવી; બસ-વશ.

ભાવાર્થ : આ બાળુ માલતી મહેકી રહી છે અને સુંદર ચંપાનાં ફૂલ ચિત્તનું આકર્ષણ કરી રહેલ છે. પેલી બાળુ કપૂરની સુગંધીથી મળેલો શીતલ મલયાનિલ, મંદાર પુષ્પને હલાવી રહ્યો છે. આ બાળુ લવંગ, નવરંગ એલચી વગેરે રસ-રાશિ વરસાવી રહેલ છે અને પેલી બાળુ કુરબક, કેવરો અને કેતકી, વાતાવરણને સુગંધી-વશ બનાવી રહ્યાં છે. (૬૧)



ઈત તુલસી છબિ હુલસી, છાંડતિ પરિમલ લપટૈ,
ઉત કમોદ આમોદ ગોદભરિ, સુખ કી દપટૈ;
ફૂલન માલ બનાઈ, લાલ પહિરત-પહિરાવત;
સુમન સરોજ સુંઘાવત, ઓજ મનોજ બદાવત, ૬૨

શબ્દાર્થ : હુલસિ-ઉલ્લસિત, ઉલ્લાસયુક્ત; છાંડતિ-છોડે છે; પરિમલ-સુગંધ;
લપટૈ-લપટ; આમોદ-હર્ષ; દપટૈ-ધમકી; ઓજ-ચમક, તેજ; મનોજ-કામદેવ.

ભાવાર્થ : આ બાબુ શોભાથી ઉલ્લસિત થઈ રહેલી તુલસી, સુગંધની લપટ છોડી રહી
છે અને પેલી બાબુ કમોદ પુષ્પ પોતાની ગોદમાં આમોદ-હર્ષ ભરીને સુખને ધમકી આપી રહેલ
છે. આ બધાં પુષ્પોને ચૂંટી લઈ તેની માળા બનાવીને શ્રીકૃષ્ણ તેને પહેરે છે, અને શ્રીગોપીજનોને
પહેરાવે છે, તથા કમળપુષ્પો સુંઘાડે છે અને રસના ઓજથી કામને વધારી રહ્યા છે. (૬૩)

ઉજ્જવલ મૃદુલ બાલુકા, પુલિન અતિ સરસ સુહાઈ,
જમુના જુ નિજ કર તરંગ કરિ આપ બનાઈ;
બિલસત બિબિધ બિલાસ, હાસ નીબી, કુચ પરસત,
સરસત પ્રેમ અનંગ, રંગ નવ ઘન જ્યૌં બરસત. ૬૪

શબ્દાર્થ : પુલિન-રેતીવાળો તટ; જુ-જેને; કરિ-થી, વડે; સરસત-પ્રકુલિલત;
અનંગ-કામદેવ.

ભાવાર્થ : શ્રીયમુનાજીએ પોતાના હસ્ત-તરંગ વડે જેને બનાવી છે, એવી ઉજ્જવલ
અને કોમલ વાલુકા, તટ ઉપર પરમ શોભાયમાન લાગે છે. આવા સુંદર સ્થાનમાં શ્રીકૃષ્ણચંદ્ર
વિવિધ પ્રકારના વિલાસ કરી રહ્યા છે અને હાસ્ય-વિનોદ સાથે શ્રીગોપીજનોનાં નીવી અને
કુચનો સ્પર્શ કરી રહ્યા છે. આનાથી પ્રેમ અને કામદેવ પ્રકુલિલ થાય છે અને એવું દ્રશ્ય
લાગે છે કે જાણે નવીન મેઘ રંગભર વરસી રહ્યો હોય ! (૬૪)

મદન - મદ - હરણ

તબ આયો વહ કામ, પંચસર કર હૈ જાકે,
બ્રહ્માદિક કૌ જીતિ, બદિ રહ્યો અતિ મદ તાકે;
નિરખિ બ્રજ-બધૂ સંગ, રંગ લીને, કિસોર તન,
હરિ મન-મથ કરિ મથ્યો ઉલટિ વા મનમથ કૌ મન. ૬૫

શબ્દાર્થ : પંચસર-પાંચ બાણ (અરવિંદ, અશોક, નવમાલિકા, આંબામોર અને
નીલોત્પલ આદિ પાંચ પુષ્પોનાં બાણ) વાળો કામદેવ; મદ-ગર્વ; મન-મથ-મનને નાથી
નાખવું; મનમથ-મનને મથી નાખનાર કામદેવ.

ભાવાર્થ : બ્રહ્માદિક દેવતાઓને જીતીને જેને અતિશય ગર્વ થઈ ગયો છે તેવો
કામદેવ, પોતાના હાથમાં પાંચ પુષ્પબાણ લઈને ત્યાં આવી પહોંચ્યો. વ્રજવધૂઓની સાથે



શબ્દાર્થ : મુરઝિ-મૂર્છિત; મૈન-કામદેવ; કહૂં-કચાંચ; ધનુ-ધનુષ્ય; બિસિખ-બાણ;
બર-શ્રેષ્ઠ; મદન-કામદેવ; બદન-શરીર; ચુવાઈ-રેડીને, ટપકાવીને.

ભાવાર્થ : ત્યારે કામદેવ મૂર્છિત થઈને પડી ગયો. તેનું ધનુષ્ય કચાંચ ઊડી ગયું
અને પુષ્પબાણ પણ કચાંચ ફર ઊડી પડ્યાં ! પોતાના પતિની આ દશા જોઈને રતિ અત્યંત
ભયભીત બનીને પોતાના હાથથી છાતી ફૂટવા લાગી. પતિ-પ્રેમાનુરાગને વશ થઈને પોતાના
પતિ-મદનને આલિંગન કરે છે અને રડે છે. મદનની મૂર્છાને શાંત કરવાના પ્રયાસરૂપ તેના
મુખને ચૂમીને, પોતાના મુખમાંથી મદનના શરીર ઉપર અધરામૃત ટપકાવીને, તેને પોતાના
બાહુપાશમાં લઈને ત્યાંથી નીકળી. (૬૬)

ગોપી - ગર્વ

અસ અદ્ભુત મોહન પિય સૌ મિલિ ગોપ-હુલારી,
અચરજ નહિ જો ગરબ કરૈ, ગિરિધર કી પ્યારી;
રૂપ-ભરી, ગુન-ભરી, ભરી પુનિ પરમ પ્રેમ-રસ,
કયૌ ન કરહિ અભિમાન, કાન્હુ ભગવાન જિન કે બસ. ૬૭

શબ્દાર્થ : અસ-આવા; અચરજ-આશ્ચર્ય; ગરબ-ગર્વ; બસ-વશ.

ભાવાર્થ : શ્રીગોપીજનો આવા અદ્ભુત મોહન પ્રિયતમને મળીને જો પોતે ગિરિધર-
ધારી શ્રીકૃષ્ણની પ્રાણપ્યારીઓ હોવાનો ગર્વ કરે તો એમાં કશું આશ્ચર્યજનક નથી ! એ
બધી વ્રજરમણીઓ રૂપ, ગુણ અને પરમ પ્રેમરસથી ભરેલ છે; વળી ભગવાન શ્રીકૃષ્ણ તેમને
વશ હોવાથી તેઓ અભિમાન કેમ ન કરે ? અર્થાત્ અવશ્ય કરે. (કારણ કે, એમનું એ
અભિમાન પ્રેમરસમાં વૃદ્ધિ કરવાવાળું છે.) (૬૭)

જહૂં નદી-નીર ગંભીર, તહાં લેવરી ભલ પરહી,
છિલછિલ સલીલ ન પરૈ, પરૈ તૌ છબિ નહિ કરહી;
પ્રેમ-પુજ-વર્દન કે કાજ, બ્રજરાજ-કુંવર પિય,
મંજુ કુંજ મૈ તનક હુરૈ, અતિ પ્રેમ ભરૈ હિય. ૬૮

શબ્દાર્થ : જહૂં-જ્યાં; ગંભીર-ઊંડું; તહાં-ત્યાં; લેવરી-ભ્રમર, વમળ, ધ્રુમરી;
ભલ-સારી રીતે; છિલછિલ-છીછરું; સલીલ-જલ; છબિ-શોભા; તનક-જરા; હુરૈ-ફર ગયા,
છુપાઈ ગયા.

ભાવાર્થ : નદીમાં જ્યાં ઊંડું જલ હોય છે ત્યાં સારી રીતે વમળ-ધ્રુમરી પડે છે;
છીછરા પાણીમાં પડતી નથી, અને જો પડે તો ઊંડા પાણી જેવી શોભા આપતી નથી.
વ્રજરાજકુમાર શ્રીકૃષ્ણ, શ્રીગોપીજનોના પ્રેમ-પુજને વધારવા માટે હૃદયમાં અત્યંત પ્રેમરસ
ભરીને સુંદર કુંજમાં જરા છુપાઈ ગયા ! (૬૮)

દ્વિતીય અધ્યાય

મધુર વસ્તુ જે ખાત નિરંતર, સુખ તો ભારી,
ખીચ-ખીચ કટુ અસ્લ તિક્ત, અતિસય રુચિકારી.
જ્યો પટ પુટ કે દિવે, નિપટ હી પરત સરસ રંગ,
તેસે હી રંચક ખિરહ, પ્રેમ કે પુજ બદત અંગ. ૧

શબ્દાર્થ : ખીચ-ખીચ-વચ્ચે વચ્ચે; કટુ-કડવું; અસ્લ-ખારું; તિક્ત-તીખું; પટ-વસ્ત્ર; પુટ-ખીજે રંગ; રંચક-થોડું; પુજ-અધિક; બદત-વધે.

ભાવાર્થ : જે નિરંતર મધુર પદાર્થ ખાવાના મળે તો બહુ સુખ થાય છે; પરંતુ વચ્ચે વચ્ચે જે કાંઈક કડવો, ખાટો કે તીખો પદાર્થ મળે તો અત્યંત રુચિકારી અને શયક થાય છે. જેવી રીતે વસ્ત્રના એક રંગ ઉપર બીજા રંગનો પુટ આપીને રંગવાથી તેની શોભા વધી જાય છે, તેમ થોડાક જ (અલ્પ સમયના) વિરહથી હૃદયમાં પ્રેમ અધિક વધે છે. (૧)

જિન કે નૈન-નિમેષ-ઓટ, કેટિક જુગ બહી,
તિન કે ગૃહ, બન, કુંજ-ઓટ, દુખ ગનના નાહી;
ઠાગ-સી રહી પ્રજાબાલ, લાલ ગિરિધર પિય બિન ચૌ,
નિધન મહા ધન પાઇ, બહુરિ જ્યો નાઇ, ભઇ ત્યૌ. ૨

શબ્દાર્થ : નિમેષ-મટકું; ઓટ-પાછળ, અંતર્ધાન; કેટિક-કરોડો; ઠાગ-સી-ઠગાયેલ જેવી; નિધન-નિર્ધન; બહુરિ-ફરી વાર.

ભાવાર્થ : જેમનાં નેત્રોના એક નિમેષમાં જ કરોડો યુગ વીતી જાય છે, તેમના માટે ઘર, વન કે કુંજમાં અંતર્ધાન થવાના દુઃખ સમયની ગણના નથી એ વ્રજબાલાએ પ્રિયતમ ગિરિધરલાલ વિના એવી ઠગાયેલ જેવી થઈ ગઈ કે જેવી રીતે કોઈ નિર્ધન વ્યક્તિ મહાન ધન પ્રાપ્ત કરીને પ્રજા એના ખોવાઈ જવાથી જેવો થઈ જાય છે, એવી થઈ ગઈ ! (૨)

હૈ ગઈ ખિરહ-ખિકલ મન, બૂઝત દુમ-બેલી બન,
કો જડ, કો ચૈતન્ય, કહુ ન જાનત ખિરહી જન;
હે માલતિ ! હે જાતિ ! જૂથિકે ! સુનિ દૈ ચિત,
માન-હરન, મન-હરન લાલ ગિરિધન લાખે ધંત. ૩

શબ્દાર્થ : હૈ ગઈ-થઈ ગઈ; ખિકલ-વ્યાકુલ; બૂઝત-પૂછે છે; લાખે-જોયા છે ? ધંત-અહીં ક્યાંય.

ભાવાર્થ : બધાં ગોપીજનો વિરહથી વ્યાકુલ મનવાળાં થઈને વનમાં વૃક્ષ, વેલી વગેરેને પૂછવા લાગ્યાં. (કેમકે) વિરહી વ્યક્તિ કોણ જડ છે અને કોણ ચૈતન્ય છે, એનો વિચાર કરતા નથી. હે માલતી ! હે જાતિ ! હે જૂથિકે ! હિતથી ચિત્ત લગાવીને સાંભળો.



અમારાં માન અને મનનું હરણ કરનાર ગિરિધરલાલને અહીં ક્યાંય જોયા છે ? (૩)

હે કેતકિ ! ધંત તૈ ચિતયે, કિત હું પિય રૂસે,
કિધૌ નંદ-નંદન મંદ મુસકિ, તુમહરે મન મૂસે;
હે મુક્તાફલ બેલિ ! 'ધરે મુક્તાફલ-માલા,
દેખે નૈન-બિસાલ કહું મોહન નંદ-લાલા. ૪

શબ્દાર્થ : ધંત તૈ-અહીંથી; ચિતયે-જોયા; રૂસે-રુપ્ત થયેલા, રિસાયેલા; કિધૌ-શું; મુસકિ-હસીને; મુસે-મુદ્ર, ચોરી લીધું.

ભાવાર્થ : હે કેતકી ! અહીંથી રુપ્ત થઈને ક્યાંક પધારતા પ્રિયતમ શ્રીકૃષ્ણને તમે જોયા છે ? શું નંદરાજકુમારે મંદ મુસ્કાનથી (હસીને) તમારું પણ મન ચોરી લીધું છે ? હે મુક્તાફલની વેલિ ! વિશાળ નેત્રવાળા અને મોતીની માળા ધારણ કરનાર મોહન-નંદકુમારને તમે ક્યાંય જોયા છે ? (૪)

હે મંદાર ! ઉદાર, ખીર કરખીર ! મહામતિ,
દેખે કહું બલ-ખીર ધીર, મન-હરન, ધીર-ગતિ;
હે ચંદન ! દુખ-કંદન, સખ કી જરનિ જુડાવહુ,
નંદ-નંદન, જગ-બંદન, ચંદન હમહિં બતાવહુ. ૫

શબ્દાર્થ : જરનિ-જલન, તાપ; જુડાવહુ-શીતલ કરો છો.

ભાવાર્થ : હે ઉદાર મંદાર ! હે મહામતિ વીર કરવીર ! શું તમે બલવીરના ધીર વીર, મન હરણ કરવાવાળા અને ધીર ગતિવાળા શ્રીકૃષ્ણને જોયા છે ? હે ચંદન ! તમે દુઃખનો નાશ કરવાવાળા તેમજ સર્વનો તાપ શાંત કરીને હૃદયને શીતલ કરવાવાળા છો, એટલે અમને હે ચંદન ! જગવંદન નંદનંદનને બતાવો. (૫)

પૂછો રી ધન લતનિ, ફૂલિ રહી ફૂલનિ જોઇ,
સુંદર પિય-કર-પરસ બિના અસ ફૂલન હોઇ;
હે સખિ ! યે મૃગ-બધુ, ધનહિં કિન પૂછહુ અનુસરિ,
હહહહ ધન કે નૈન, અબહિં કહું દેખે હું હરિ. ૬

શબ્દાર્થ : ફૂલિ-પ્રકુલિત, પ્રસન્ન; ફૂલનિ-ફૂલોથી; હહહહ-આંસુભરેલ; અબહિં-હમણાં જ; કહું-ક્યાંક.

ભાવાર્થ : એક સખી કહે છે : અરે, આ ફૂલોથી પ્રકુલિત થઈ રહેલ લતાઓને તો પૂછો. (એ પ્રાણપ્રિય શ્રીકૃષ્ણના ઠેકાણાની અવશ્યમેવ જાણ હોવી જોઈએ. કેમકે,) સુંદર પ્રિયતમના કરકમળના સ્પર્શ વિના આવી પ્રકુલિતતા-પ્રસન્નતા ન હોય ! હે સખી ! આ મૃગવધૂઓની પાછળ પાછળ જઈને એમને કેમ નથી પૂછતાં ? કેમકે, એમના આંસુ ભરેલ નેત્રો જ પ્રકટ કરે છે કે, એમણે ક્યાંક શ્રીહરિનાં દર્શન કર્યાં છે. (૬)



અહો સુભગ બન-સુરભિ પવન ! નૈસુક ચિર હૈ ચલિ,
સુખ કે ભવન, દુખ-દવન રવન કહું ઇત ચિતયે બલિ;
અહો કદંબ ! અહો અંબ નિંબ ! કયો' રહે મૌન ગહિ,
અહો બટ તુંગ, સુરંગ ખીર ! કહું તૈ ઇત-ઉત લહિ. ૭

શબ્દાર્થ : સુભગ-સુંદર; સુરભિ-સુગંધી; નૈસુક-નૈસર્ગિક, સ્વાભાવિક; ચિર-સ્થિર; હૈ-થઈ; દુખ-દવન-દુઃખતું દમન કરનાર; રવન-રમણ; ચિતયે-જોયા; બટ-વડ; તુંગ-ઊંચું; ઇત-ઉત-આમતેમ.

ભાવાર્થ : હે સુંદર વનના સુગંધયુક્ત પવન ! તું સ્વાભાવિક રીતે સ્થિર થઈને ચાલજે. કહે, તેં શું સુખના સદનરૂપ અને દુઃખના દમન કરવાવાળા શ્રીકૃષ્ણને અહીં જોયા ? હે કદંબ ! હે આંબા અને લીમડા ! તમે મૌન ધારણ કરીને શું ઊભા છો ? હે સુરંગી ઊંચા વડ ! હે વીર ! કહો, તમે કયાંય શ્રીકૃષ્ણને જોયા ? (૭)

અહો અસોક ! હરિ સોક, લોક-મનિ પિયહિ બતાવહુ,
અહો પનસ ! સુભ સરસ, મરત તિય અમિય પિયાવહુ;
જમુન-નિકટ કે વિટપ પૂછિ ભઈ નિપટ ઉદાસી,
કયો' કહિ હું સખિ ! મહા કઠિન ચે તીરથ-ખાસી. ૮

શબ્દાર્થ : તિય-સ્ત્રીઓ; અમિય-અમૃત, અધરામૃત; પિયાવહુ-પાઓ; વિટપ-વૃક્ષ; નિપટ-અત્યંત.

ભાવાર્થ : હે અશોક ! લોકમણિ પ્રિયતમ શ્રીકૃષ્ણને અમને બતાવો અને અમારા શોકનો નાશ કરો. હે શુભ સરસહૃદયી પણસ ! તમે મૃત્યુ પામતી સ્ત્રીઓને અમૃતપાન કરાવો (અને જિવાડો).

ગોપીઓએ શ્રીયમુનાજીની નિકટનાં બધાં વૃક્ષોને પૂછી જોયું; પરંતુ કોઈને ઉત્તર ન મળવાથી અત્યંત ઉદાસ થઈને પરસ્પર કહેવા લાગ્યાં : હે સખીઓ ! આ તીર્થવાસી અત્યંત કઠોર છે, એ આપણને શું કહે ? (૮)

અહો કમલ ! સુભ-બરન, કહો તુમ કહું હરિ નિરખે,
કમલ-માલ બનમાલ, કમલ-કર અતિ હી હરખે;
હે અવની ! નવનીત-ચેર, ચિત-ચેર હમારે,
રાખે કિતહિ દુરાઈ, બતાઈ ધૌ પ્રાણપિયારે. ૯

શબ્દાર્થ : સુભ-બરન-શુભ વર્ણ (રંગ) વાળા; કમલ-કર-કમલ જેવા શ્રીહસ્તવાળા; અવની પૃથ્વી; કિતહિ-કયાંય; દુરાઈ-છુપાવી.

ભાવાર્થ : હે શુભવર્ણવાળાં કમળો ! કહો, શું તમે કમળની માલા ધારણ કરવાવાળા અને વનમાલા પહેરી છે એવા કમળ જેવા શ્રીહસ્તવાળા પ્રસન્ન શ્રીહરિને કયાંય જોયા છે ?

હે પૃથ્વી ! શું તમે માખણને તથા અમારા ચિત્તને ચેરવાવાળા શ્રીકૃષ્ણને કયાંય છુપાવી રાખ્યા છે ? જો જોયા હોય તો અમારા પ્યારાને બતાવી દો. (૯)



હે તુલસી ! કલ્યાણિ, સદા ગોખિંદ-પદ-પ્યારી,
કયો' ન કહતિ તૂ નંદ-સુવન સૌં દસા હમારી;
જહું આવત તમ-પુજ, કુંજ ગહબર તરુ-છાંહી,
અપને મુખ-ચાંદને ચલતિ, સુંદરિ તિહિ માહી. ૧૦

શબ્દાર્થ : સુવન-પુત્ર; તમપુજ-અંધકારપૂર્ણ; ગહબર-ઘેરો; તરુ-છાંહી-વૃક્ષની છાયા; મુખ-ચાંદને-મુખચંદ્રિકાની ચાંદનીથી.

ભાવાર્થ : હે કલ્યાણી, ગોવિંદ-ચરણકમલમાં પ્રીતિવાળી તુલસી ! તમે નંદરાજકુમારને અમારી દશા વિષે શા માટે કહેતાં નથી ? આ પ્રકારે એઓ (ગોપીજનો) વિલાપ કરતાં જાય છે. જ્યાં અંધકારપૂર્ણ ઘેરા કુંજ અથવા વૃક્ષોના ગાઢ સમૂહ નીચે તેઓ આવે છે, ત્યાં એમની મુખ-ચંદ્ર-ચંદ્રિકાથી પ્રકાશ થઈ જાય છે ! (૧૦)

ઇહિ બિધિ બન ઘન દૂંદિ, બૂઝિ ઉનમત કી નાઈ,
કરન લગીં મન-હરન, લાલ-લીલા મન ભાઈ,
મોહનલાલ રસાલ કી લીલા ઇન હી સોહૈં,
કેવલ તનમય ભઈ, કછુ ન જાનતિ હમ કો હૈ. ૧૧

શબ્દાર્થ : દૂંદિ-દૂંદીને, શોધીને; બૂઝિ-પૂછીને; ઉનમત-ઉન્મત્ત; નાઈ-સમાન; સોહૈં-શોભે છે; કો-કોણ.

ભાવાર્થ : આ પ્રકારે સમગ્ર વનમાં ઉન્મત્તની સમાન શોધીને તથા પૂછીને ગોપાલલાલની મનહરણ રોચક લીલા કરવા લાગ્યાં. મોહનલાલની રસાલ લીલા એમને જ શોભે છે. એઓ લીલાભિનયમાં-પ્રેમાવેશમાં એવાં તનમય બની ગયાં કે, કાંઈ પણ બાણતાં નથી કે અમે કોણ છીએ ? (શું, કયાં અને કેમ કરીએ છીએ ?) (૧૧)

હરિ કી સી ચલનિ, બિલોકનિ, હરિ કી સી હેરનિ,
હરિ કી સી ગાઈન ઘેરનિ-ઠેરનિ, વહ પટ-ફેરનિ,
હરિ કી સી બનતૈં આવનિ, ગાવનિ અતિ રસ-રંગી,
હરિ કી સી કંદુક રચનિ, નચનિ હૈ લલિતત્રિભંગી, ૧૨

શબ્દાર્થ : ચલનિ-ચાલવું; બિલોકનિ-જોવું; હેરનિ-જોવું, શોધવું (આંખમિચોનીના ખેલમાં); ગાઈન-ઘેરનિ-ગાયોને ઘેરી લાવવી; ઠેરનિ-ઊંચે સાહે ખેલાવવું; પટ-ફેરનિ-પીતાંબર ફરકાવવું; ગાવનિ-ગાવું; કંદુક રચનિ-જેંદ સાથે ખેલવું; લલિતત્રિભંગી-ચરણ કટિ ગ્રીવા-એ ત્રણ સ્થાનેથી સુંદર રીતે ઝૂકવું.

ભાવાર્થ : જેવી રીતે શ્રીકૃષ્ણ આચરણ કરતા, તેવું જ અનુકરણ ગોપીજનો કરે છે. શ્રીકૃષ્ણની સમાન (જેમ) ચાલવું, જોવું, શોધવું, ગાયોને ઘેરવી, ઊંચે સાહે ખેલાવવી, અને પીતાંબર ફરકાવવું, ગાન રસ-રંગ સાથે વનમાંથી આવવું, જેંદની કીડા કરવી અને લલિતત્રિભંગી થઈને નાચવું, આદિ સર્વ વ્યાપાર લગવાન શ્રીકૃષ્ણની સમાન જ કરે છે. (૧૨)



કોઈ ગિરિવર અંબર કૌ, કર ધરિ બોલતિ હૈ તબ,
નિધરક ઇહિ તર રહો, ગોપ-ગોપી-ગોધન સખ,
ભૂંગી-ભય તૈ ભૂંગ હોઈ, વહ કીટ મહા જડ;
કુળ-પ્રેમ તૈ કુળ હોઈ, કછુ નહિ અચરજ બડ. ૧૩

શબ્દાર્થ : ગિરિવર-ગોવર્ધન પર્વત; અંબર-આકાશ-વસ્ત્ર; ઇહિ તર-આની નીચે; નિધરક-નિર્ભયતાથી; ગોધન-ગાયોનું ધણુ; અચરજ-આશ્ચર્ય; બડ-મહાન, મોટું.

ભાવાર્થ : કોઈ ગોપી કૃષ્ણ બનીને પોતાની સાડીનો પાલવ આકાશમાં ઉડાડી-વસ્ત્રાયલ (ગોવર્ધન પર્વત) બનાવીને કહે છે કે, ગોપ અને ગોપી બધાં પોતાના ગોધનની સાથે (ઈંદ્રની આજ્ઞાથી થતી પ્રલયવૃષ્ટિથી બચવા) નિર્ભયતાથી આની નીચે આવી જાયો. જો મહા જડ એવો કીટો, ભૂંગી (બ્રમરી)ના ભયથી ભૂંગરૂપ થઈ જાય છે, તો પછી આ ગોપીજનો, શ્રીકૃષ્ણ-પ્રેમથી કૃષ્ણરૂપ થઈ જાય એમાં કાંઈ મહાન આશ્ચર્ય નથી. (૧૩)

તબ પાયૌ પિય-પદ-સરોજ કૌ ખોજ રુચિર તહુ,
અરિ, દર, અંકુસ, કુલિસ, કમલ અતિ જગમગાત જહુ,
જો રજ સિવ-અજ ખોજત, જોજત જોગી જન હિય,
સો રજ બંદન કરન લગી, સિર ધરન લગી તિય. ૧૪

શબ્દાર્થ : ખોજ-ચિહ્ન, શોધ; અરિ-ચક્ર; દર-શખ; કુલિસ-વજ્ર; અજ-પ્રહ્લા; જોજત-યોજિત કરે છે, રાખે છે.

ભાવાર્થ : આ પ્રકારે અનુકરણ લીલા કરતાં ગોપીજનોએ એક સ્થળ પર પ્રિયતમ-શ્રીકૃષ્ણના સુંદર ચરણકમલનું ચિહ્ન જોયું. એ પદ-ચિહ્નમાં ચક્ર, શખ, વજ્ર અને કમલ સ્પષ્ટ રીતે જોવામાં આવ્યાં. જો શ્રીકૃષ્ણ-ચરણરજને પ્રહ્લા અને શિવજી શોધે છે અને યોગીજન જેને પોતાના હૃદયમાં સાવધાનીપૂર્વક રાખે છે, તે પદ-રજને ગોપીજનો પોતાના મસ્તક ઉપર ધરવા લાગ્યાં અને તેને વંદન કરવા લાગ્યાં. (૧૪)

પુનિ નિરખે ઢિંગ જગમગાત, પિય-પ્યારી કે પગ,
ચિતૈ પરસ્પર ચકિત ભઈ, મુરિ તિહિ મગ;
ચકૃત ભઈ સખ કહતિ, કૌન યહ બડમાગની અસ,
પરમ કાંત એકાંત પાઈ, પીવત મુ અધર-રસ. ૧૫

શબ્દાર્થ : પુનિ-વળી; ઢિંગ-પાસે; જગમગાત-ચમકતું; પિય-પ્યારી-પ્રિયતમ શ્રીકૃષ્ણની પ્યારી ગોપી; પગ-પદચિહ્ન; ચિતૈ-જોઈને; મુરિ-એકત્ર થઈને; તિહિ મગ-તે માર્ગે; ચકૃત-ચકિત; પરમ-શ્રેષ્ઠ; કાંત-પ્રિયતમ.

ભાવાર્થ : એ શ્રીકૃષ્ણના ચરણચિહ્નની પાસે વળી એક પોતાની સખી તથા શ્રીકૃષ્ણની પ્રિયતમા ગોપી (શ્રીસ્વામીની)નું ચરણચિહ્ન પણ સ્પષ્ટરૂપે ચમકતું (ચમકતી રેતીમાં પડેલું) જોયું. એને જોઈને એ ગોપીઓ પરસ્પર ચકિત થઈ. એકત્રિત થઈને તે ચરણચિહ્નને



માર્ગે ચાલતી થઈ. ચાલતાં ચાલતાં અરસપરસ કહે છે કે, એવી આ કોણ મહાભાગ્યશાલિની ગોપી છે કે, શ્રેષ્ઠ પ્રિયતમને એકાંતમાં પ્રાપ્ત કરીને એમના અધરરસનું સુધાપાન કરી રહી છે ! (૧૫)

આગે ચલિ ઇક અવલોકી, નવ પદલવ-સૈની,
જહુ પિય સુસમ કુસુમ લૈ કે કર ગૂંથી બૈની;
તહુ પાયૌ ઇક મંજુ મુકુર, મનિ-જટિત બિલોલૈ,
તિહિ પૂછે પ્રજબાલ, બિરહ ભરયૌ સોહ ન બોલૈ. ૧૬

શબ્દાર્થ : આગે ચલિ-આગળ ચાલતાં; અવલોકી-જોઈ; સૈની-શ્રેણી, હાર; સુસમ-સુંદર અને એકસરખાં; કુસુમ-પુષ્પ; બૈની-વેણી; મંજુ-સુંદર; મુકુર-દર્પણ; બિલોલૈ-સુંદર.

ભાવાર્થ : આગળ ચાલતાં ગોપીજનોએ એક નવીન પદલવોની શ્રેણી (કુંજ) જોઈ. જ્યાં શ્રીકૃષ્ણ સુંદર અને એકસરખાં પુષ્પ લઈને પોતાના કરકમલથી પ્રિયતમાની વેણી ગૂંથી હતી. ત્યાં એમણે એક મણિજટિત સુંદર દર્પણ જોયો. પ્રજબાલાઓ વિરહવ્યાકુલ થઈને એ દર્પણને પૂછવા લાગ્યાં કે 'પ્રિયતમ શ્રીકૃષ્ણ ક્યાં છે ?' પરંતુ એ દર્પણ પણ વિરહભરેલો હોવાથી કાંઈ બોલ્યો નહીં. (૧૬)

કરિ આપુસ મૈ તરક, કહ્યૌ યહ ક્યૌ કર લીનૌ.
તિન મૈ કોહ તિનકે હિય કી, જિન ઉત્તર દીનૌ;
બૈની ગૂંથન સમૈ, હૈલ પાછે બૈકે જબ,
સુંદર બદન-ગિલોકન-સુખ કૌ અંત ભયૌ તબ. ૧૭

શબ્દાર્થ : આપુસ-પરસ્પર; હૈલ-રસિક, પ્રેમી.

ભાવાર્થ : પરસ્પર તર્ક કરતાં ગોપીજનો કહે છે કે, 'આ દર્પણ એ ભાગ્યશાળી ગોપીએ શા માટે પોતાના હાથમાં લીધો હશે ?' પરંતુ તેમાં એ ગોપીના હૃદયની જાણકાર એક ગોપી હતી તેણે ઉત્તર આપ્યો કે, 'વેણી-ગૂંથન સમયે રસિક પ્રિયતમ એની પાછળ બેઠા હતા, ત્યારે પ્યારીના શ્રીમુખનું અવલોકન કરવા માટે એને સામે (પ્રિયાજના કરકમલમાં) રાખ્યો હશે.' એ દર્પણમાં બંનેનાં પ્રતિબિંબ પડતાં બંનેએ સુખનો અનુભવ કર્યો હશે. (૧૭)

તાતૈ મંજુલ મુકુર સુકર લૈ બાલ દિખાયૌ,
શ્રી સુખ કૌ પ્રતિબિંબ સખી તબ સનમુખ આયૌ;
ધન્ય કહત ભઈ તાહિ, નાહિ કછુ સન મૈ કોપી;
નિરમત્સર જે સંત, તિન કી ચૂડામણિ ગોપી. ૧૮

શબ્દાર્થ : મંજુલ-સુંદર; સુકર-સુંદર કરકમલ; બાલ-ખાલા, શ્રીરાધિકાજી.

ભાવાર્થ : એટલા માટે સુંદર દર્પણ લઈને શ્રીકૃષ્ણ પોતાના સુંદર કરકમલથી શ્રીરાધિકાજીને બતાવ્યો તો શ્રીરાધિકાજીના છગિસ પન્ન શ્રીમુખનું પ્રતિબિંબ પોતાની સમક્ષ આવી ગયું. એ બધાં ગોપીજનો શ્રીરાધિકાજીને 'ધન્ય' કહેવા લાગ્યાં, પણ મનમાં લેશમાત્ર



કોપ ન કર્યો. કેમકે સંતપુરુષો જે નિર્મલસર (દ્વેષભાવરહિત) હોય છે, તેમની પશ્ચ ચૂડામણિ આ ગોપીઓ છે. (૧૮)

ઇન નીકે આરાધે, હરિ ઇસુર ખર જોઈ,
તાતે અધર-સુધા-રસ, નિધરક પીવત સોઈ;
પુનિ આગે ચલિ તનક ફરિ, દેખી સોઈ ઠાડી,
જસૌં સુંદર નંદકુંવર પિય, અતિ રતિ બાદી. ૧૯

શબ્દાર્થ : ઇન-એ શ્રીરાધિકાજીએ; નીકે-સારી રીતે; આરાધે-આરાધન કર્યું છે; ઇસુર-ઇશ્વર; ખર-વર, પતિ; નિધરક-નીડર, નિશ્ચિત; તનક ફરિ-જરાક ફર; રતિ-પ્રેમ; બાદી-વધી.

ભાવાર્થ : ગોપીઓ કહેવા લાગી : એમણે (શ્રીરાધિકાજીએ) ભગવાન શ્રીકૃષ્ણને ઇશ્વર અને પોતાના પતિના રૂપમાં માનીને એઓશ્રીનું સારી રીતે આરાધન કર્યું છે, એટલા માટે નિશ્ચિત થઈને એઓશ્રીના અધરામૃતનું પાન કરી રહી છે. પછી આગળ ચાલતાં જરાક ફર શ્રીરાધિકાજીને (એકલાં) ઠાડાં રહેલાં જોયાં કે જેમના પ્રતિ સુંદર નંદરાજકુમારના મનમાં અતિશય પ્રેમની વૃદ્ધિ થઈ હતી. (૧૯)

ગોર તન કી જોતિ, છૂટિ છળિ છાઈ રહી ધર;
માનોં ઢાઢી કુંવરિ, સુભગ કંચન અવની પર;
જનુ ધન તૈં બિહુરી બિહુરી, માનિનિ-તન-કાછે,
કિંધોં ચંદ સૌં રસિ, ચંદ્રિકા રહી ગઈ પાછે. ૨૦

શબ્દાર્થ : ધર-ધરા, પૃથ્વી; રસિ-રુષ્ટ થયેલી; પાછે-પાછળ.

ભાવાર્થ : એમના (શ્રીરાધિકાજીના) ગોરા શ્રીઅંગમાંથી જ્યોતિ છૂટીને એવી છળિ છાઈ જાય છે કે જાણે કોઈ કમનીય કંચનની જ સુંદર કુંવરી પૃથ્વી ઉપર ઊભી હોય ! અથવા માનો ઢાઢી કુંવરિ સુભગ કંચન અવની પર; જનુ ધન તૈં બિહુરી બિહુરી, માનિનિ-તન-કાછે, કિંધોં ચંદ સૌં રસિ, ચંદ્રિકા રહી ગઈ પાછે ! (૨૦)

નૈનન તૈં જલ-ધાર, હાર ધોવત ધર ધાવત,
ભૈવર ઉડાઈ ન સકતિ, બાસ-બસ મુખ-દિંગ આવત;
કવાસિ કવાસિ ! પિય મહાબાહુ ! ઇમિ વદતિ અકેલી,
મહા બિરહ કી ધુનિ સુનિ, રોવત બગ, મૃગ, બેલી. ૨૧

શબ્દાર્થ : નૈનન તૈં-નેત્રોમાંથી; જલ-ધાર-અશ્રુધારા; હાર-ધોવત-હાર ધુએ છે; ધાવત-પડે છે; બાસ-બસ-મુગ્ધને વશ; મુખ-દિંગ-મુખારવિંદની પાસે; કવાસિ કવાસિ-કયાં છે ? કયાં છે ? બગ-પક્ષી; મૃગ-હરણ, પશુ; બેલી-વેલી.

ભાવાર્થ : શ્રીરાધિકાજીનાં નેત્રોમાંથી અશ્રુધારા નીકળે છે, તે એમના હૃદય-હારને ધોતી પૃથ્વી ઉપર પડે છે. (એઓ પશ્ચિની હોવાથી) એમના શરીરમાંથી કમલ સમાન નીકળતી સુગંધથી વશ થઈને ભ્રમરાઓ એમના શ્રીઅંગ પાસે આવે છે, તેમને પશુ ઉડાડી શકતાં નથી !



હે મહાબાહુ ! હે પ્રિય ! આપ કયાં છો, કયાં છો ? એમ એકલાં ઊભીને બોલે છે. મહાવિરહભરેલી એમની ધ્વનિ સાંભળીને પશુ, પક્ષી અને વેલીઓ પણ રૂદન કરે છે ! (૨૧)

તા સુંદરિ કી દસા દેખિ, કહુ કહત ન આવે,
બિરહ-ભરી, પૂતરી હોઈ જ્યો, અતિ છળિ પાવે;
ધાઈ ભુજન ભરિ લઈ, સખન લે લે ઉર લાઈ,
મનહું મહાનિધિ ખોઈ, મધ્ય આધી નિધિ પાઈ. ૨૨

શબ્દાર્થ : પૂતરિ-પૂતળી; ધાઈ-દોડીને; ભુજન ભરિ લઈ-પોતાની ભુજઓમાં ભરી લીધાં, આલિંગન કર્યું; ઉર લાઈ-હૃદય સાથે ચાંપી લીધાં; મધ્ય-વચ્ચે; આધી-અર્ધી.

ભાવાર્થ : એ સુંદરી (શ્રીરાધિકાજી)ની દશા જોઈને મુખમાંથી કાંઈ બોલી શકાતું નથી ! એને જોતાં એવું લાગે છે કે, જાણે વિરહથી ભરેલી પૂતળી અતિશય શોભી રહી છે ! બધાં ગોપીજનોએ દોડીને એને પોતાની ભુજઓમાં ભરી લઈ-આલિંગન આપી પોતપોતાના હૃદયથી લગાવી લીધાં; જાણે મહાન ધનરાશિ ખોઈને વચ્ચે અર્ધી સંપત્તિ પ્રાપ્ત કરી લીધી હોય ! (૨૨)

કોઉ ચૂંબત મુખ-કમલ, કોઉ ભુજ, ભાલ, સુ અલકે,
તામૈં પિય-સંગમ કે, સુંદર શ્રમ-કન ઝલકે;
પૌછતિ અપને અંચલ, રુચિર દગંચલ તિય કે,
પીક-ભરે સુ કપોલ લોલ, રદ-છદ જહું પિય કે. ૨૩

શબ્દાર્થ : શ્રમ-કન-પ્રસ્વેદ બિંદુઓ; રુચિર-સુંદર; દગંચલ-નેત્રોના છેડાઓ; પીક-ભરે-તાંબુલની પીકથી ભરેલ; રદ-છદ-અધરોળ ઉપર પ્રિયતમે કરેલ દંત-ક્ષત.

ભાવાર્થ : કોઈ ગોપી શ્રીરાધિકાજીનું મુખ ચૂમે છે અને કોઈ ભુજને, કોઈ ભાલને તેમજ કોઈ સુંદર અલકાવલીને સમારતી ચૂમે છે. એ અલકાવલીમાં પ્રિયતમના સંગમથી ઉત્પન્ન થયેલ શ્રમની (પ્રસ્વેદ)ની ખૂંદો ઝલકી રહી છે ! ગોપીજનો, પરિત્યક્તા શ્રીરાધિકાજીનાં અશ્રુપૂર્ણ નેત્રોને તથા પાનની પીકથી ભરેલ સુંદર કપોલને, પ્રિયતમના દાંતથી થયેલ ક્ષતને પોતાની સાડીના છેડાથી પોંછે છે. (૨૩)

તિહિં લે તહું તૈં અહુરિ-બહુરિ જમુના-તટ આઈ,
જહું નૈંદ-નંદન જગ-બંદન પિય લાડ લડાઈ. ૨૪

શબ્દાર્થ : તિહિં-તેમને.

ભાવાર્થ : પછી બધાં એકત્ર થઈ એમને (શ્રીરાધિકાજી)ને લઈને યમુનાતટ ઉપર આવ્યાં, જ્યાં એમને પ્રિયતમ, જગવંદન એવા નંદરાજકુમારે લાડ લડાવ્યાં હતાં. (૨૪)



શબ્દાર્થ : જસોદા-સુવન-યશોદાનંદન; ઇતરને-અભિમાન કરે છે; બિસ્વ-કુસલ-જગતની કુશલતા; બિધિનૈ-પ્રહ્લાદએ; આને-આણ્યા, લાવ્યા; અપને જન-નિજજન; મરિહૌ-મારશો; રખવારી-રક્ષા.

ભાવાર્થ : જ્યારથી તમે યશોદાનંદન થયા છો, ત્યારથી ઘણું જ અભિમાન કરવા લાગ્યા છો ! પરંતુ એ શું ભૂલી જાઓ છો કે, (આપ વિષ્ણુરૂપ છો અને) જગતની કુશલતા માટે પ્રહ્લાદ પ્રાર્થના કરીને આપને અહીં લાવ્યા છે (પ્રાકટ્યમાં હેતુરૂપ થયા છે) હે મિત્ર ! હે પ્રાણનાથ ! આ મહાન આશ્ચર્યની વાત છે કે, જો આપ નિજજનને-વિરહમાં તપાવીને-મારશો, તો પછી કેવી રક્ષા કરશો ? (૩)

જબ પસુ-ચારન ચલત, ચરન કોમલ ધરિ બન મૈ,
સિલ, તૂન, અંટક, કંટક, કસકત હમરે મન મૈ;
પ્રનત-મનોરથ-કરન, ચરન-સરસીરુહ પિય કે,
કહુ ધરિ જૈહૈ નાથ ! હરત દુખ હમરે હિય કે. ૪

શબ્દાર્થ : પસુ-ગાય આદિ પશુઓ; ચારન-ચરાવવા; સિલ-શિલા, કાંકરા; તૂન-અણીદાર ઘાસ-કુશ આદિ; કંટક-કાંટા; કસકત-પીડા કરે છે; પ્રનત-નમ્રીભૂત લક્ષ્મી; ચરન-સરસીરુહ-ચરણકમલ; કહ-શું.

ભાવાર્થ : ગાય આદિ પશુઓને ચરાવવા માટે આપ જ્યારે કોમલ ચરણ ધરીને વનમાં ચાલો છો, ત્યારે કાંકરા, અણીદાર ઘાસ-કુશ વગેરેની અણી, કાંટા વગેરે આપના ચરણારવિંદમાં ખૂંચી જાય છે, તેથી અમારા હૃદયમાં પીડા થાય છે, એવાં અમારાં ભક્તહૃદય આપના ચરણકમલની પ્રાપ્તિનાં મનોરથી છે; એટલે હે સ્વામી ! અમારા હૃદયનું દુઃખ દૂર કરવામાં આપનું શું જશે ? (૪)

કહૌ હમારી પ્રીતિ, કહૌ તુમહરી નિહુરાઈ,
મનિ પખાન સૌં ખચૈ, દઈ સૌં કછુ ન બસાઈ,
જબ તુમ કાનન જાત, સહસ જુગ બીતત છિન છિન,
દિન બીતત જિહિ ભાંતિ, હમહિ બાનતિ પિય તુમ બિન. ૫

શબ્દાર્થ : તુમહરી-તમારી, આપની; નિહુરાઈ-નિહુરતા; મનિ-મણિ; પખાન-પાષાણ, પથ્થર; ખચૈ-જડે; દઈ-દેવ, પ્રહ્લાદ; બસાઈ-વશમાં; કાનન-વનમાં; સહસ જુગ-સહસ યુગ સમાન; બીતત-વ્યતીત થાય છે, વીતે છે; છિન છિન-એક એક ક્ષણ; તુમ બિન-આપના વિના.

ભાવાર્થ : અમારો આપના પ્રત્યેનો પ્રેમ કયાં, અને કયાં આપની આ નિહુરતા ? (બન્નેને મેળ નથી બેસતો.) મણિને કાંઈ પાષાણ સાથે જડાય છે ? પ્રહ્લાદના વશમાં કાંઈ નથી ! હે પ્રિયતમ ! જ્યારે આપ વનમાં જાઓ છો, ત્યારે અમારી એક એક ક્ષણ, સહસ યુગ સમાન વ્યતીત થાય છે, અને આપના વિના દિવસ વ્યતીત થાય છે, તે અમે જ બાણીઓ છીએ ! (૫)

તૃતીય અધ્યાય

વિરહ વર્ણન

કહન લગીં અહો કુંવર કાન્હ ! બ્રજ પ્રગટે જબ તૈ,
અવધિ-ભૂત ઇંદિરા અલંકૃત હૈ રહી તબ તૈ;
સબ કૌં સબ સુખ બરસત, સસિ જ્યૌં બદત નિહારી,
તિન મેં પુનિ ચે ગોપ-બધૂ, પિય નિપટ તિહારી. ૧

શબ્દાર્થ : કાન્હ-શ્રીકૃષ્ણ; બ્રજ-વ્રજમાં; અવધિ-ભૂત-અવધિરૂપ; ઇન્દિરા-લક્ષ્મી; અલંકૃત-શોભી રહી છે; સસિ-ચંદ્રમા; જ્યૌં-જેમ; બદત-વધે છે; નિહારી-જોઈને; નિપટ-સર્વથા, બિલકુલ, પૂર્ણતયા.

ભાવાર્થ : ગોપીજનો કહેવા લાગ્યા : હે નંદરાજકુમાર શ્રીકૃષ્ણ ! આપ જ્યારથી વ્રજમાં પ્રકટ થયા છો, ત્યારથી વ્રજ બધી શોભા અને શ્રીની અવધિરૂપ થઈ રહેલ છે. ચંદ્રમાને નિહાળતાં તેની સુધાથી સર્વને સુખ થાય છે, તેમ આપ સર્વ ઉપર સુખની વર્ષા કરો છો, તેમાં આ ગોપવધૂઓ ઉપર શા માટે કૃપા વર્ષાવતા નથી ? કેમકે, હે પ્રિયતમ ! એ તો સર્વથા આપની પ્રિયતમાઓ છે. (૧)

નૈન-મૈંદિબૌ મહા અસ્ત્ર. હૈ હાંસી-ફાંસી,
મારત હો કત સુરતનાથ, બિન મોલ કી દાસી;
બિષ-જલ તૈ, બ્યાલ તૈ, અનલ તૈ, દામિની-ઝર તૈ,
કયૌં રાખી, નહિં મરન દઈ, નાગર નગધર તૈ. ૨

શબ્દાર્થ : નૈન-મૈંદિબૌ-નેત્ર બંધ કરવાની ક્રિયા દ્વારા; હાંસી-ફાંસી-હાસ્યરૂપી ફાંસી દ્વારા; કત-કેમ, શા માટે; સુરતનાથ-પ્રેમાસક્ત સ્વામી; બ્યાલ-સર્પ; અનલ-દાવાગ્નિ; દામિની-ઝર-વીજળીની જ્વાળાઓ; નાગર-ચતુર; નગધર-ગિરિધર.

ભાવાર્થ : હે સુરતનાથ-પ્રેમાસક્ત સ્વામી ! આપ હાંસીરૂપી ફાંસી દ્વારા નેત્ર બંધ કરવાની ક્રિયારૂપી અસ્ત્ર લઈને અમને વિનામૂલ્યની દાસીઓને શા માટે મારી રહ્યા છો ? હે ચતુર ગિરિધારી ! તમારે અમને આમ વિરહમાં જ મારવાં હતાં તો પછી આપે કાલીનાગના વિષથી, જલથી, સર્પથી, દાવાગ્નિથી અને ઇંદ્રના કેપથી ઉત્પન્ન થયેલ વીજળીની જ્વાળાઓથી અમારી શા માટે રક્ષા કરી હતી ? શા માટે અમને મરવા ન દીધાં ? (૨)

જબ તુમ જસોદા-સુવન ભયે, પિય અતિ ઇતરને,
બિસ્વ-કુસલ કે કાજ, બિધિનૈ બિનતિ કરિ આને;
અહો મિત્ર ! અહો પ્રાનન.થ ! યહ અચરજ ભારી,
અપને જન જો મરિહૌ, કરિહૌ કા કી રખવારી. ૩



જળ કાનન તૈ આવતે, સુંદર આનન દેખે,
તહું ચહ બિધના ફૂર, કરી લૈ નૈન-નિમિષે;
બુધજન-મનહરની બાની બિન જરત સઝે તિય,
અધર-સુધાસવ સહિત, તનક પ્યાવહુ, જ્યાવહુ તિય. ૬

શબ્દાર્થ : આનન-મુખારવિદ; બિધના-વિધાતા, પ્રહ્લા; ફૂર-ફૂર; કરી-બનાવી
નૈન-નિમિષે-નેત્રની પાંપણો; જરત-જલી રહ્યાં છીએ; તનક-થોડુંક; પ્યાવહુ-પાઓ; જ્યાવહુ
જિવાડો.

ભાવાર્થ : જ્યારે આપ વનમાંથી વ્રજમાં પધારો છો, ત્યારે આપનું સુંદર મુખારવિ
જોઈને અમને પરમ પ્રસન્નતા થાય છે; પરંતુ અમે પૂર્ણ રીતે એનો લાભ લઈ શકતાં નથી
કેમકે ફૂર પ્રહ્લાએ અમારાં નેત્રોને પાંપણ બનાવી છે જે મુખદર્શનમાં આધારૂપ થાય છે
આપની વિદ્રાનોના મનને હરણ કરવાવાળી વાણી સાંભળ્યા વિના અમે બધાં ગોપીજને
જલી રહ્યાં છીએ, એટલા માટે હે પ્રિયતમ ! આપના અધરામૃતરૂપી આસવનું થોડુંક પાન
કરાવીને અમને જિવાડો ! (૬)

અરુ પિય તુમહરી કથા, અમૃત સમ તાપ નસાવહિ,
અમરામૃત કૌં તુરછ કરહિ, પ્રહ્લાદિક ગાવહિ;
ઐ પરિતુમ જિન તુમહરો મોહન મુખ અવલોક્યો પિય,
તિનકી તાપ ન બુઝે, રસિક-સંવિદ કોવિદ હિય. ૭

શબ્દાર્થ : અરુ-અને; તુમહરી-આપની; નસાવહિ-શાંત કરે છે; અમરામૃત-સ્વર્ગનું
અમૃત; તુરછ-હીન, હલકું; જિન-ન, નહીં; મોહન-મુખ-મોહ ઉપજાવનારું મુખ; બુઝે-શાંત
થાય; સંવિદ-જ્ઞાની; કોવિદ-પંડિત; હિય-હૃદય.

ભાવાર્થ : અને હે પ્રિયતમ ! આપની આ કથા અમૃતસમાન સર્વ તાપને શાંત કરે
છે, સ્વર્ગમાં રહેલ અમૃતને પણ તુરછ-હીન કરે છે અને પ્રહ્લાદિક જેનું ગાન કરે છે, જેમણે
આપના સુધાસિંચિત અધરોવાળા મોહન-મુખનું અવલોકન કર્યું નથી, જેનો તાપ શાંત
થતો નથી; પછી એ ચાહે તેવો રસિક, જ્ઞાની કે પંડિત કેમ ન હોય ! (૭)

મંગલદાયક શ્રવન કરન અસ ઔર ન હોઈ,
મોહન-મુખ નિરખે બિન, ઔર સહાય ન કોઈ,
લલિત મધુર મૃદુહાસ, તુમહારો પ્રેમ-સદન પિય,
મારત મનસિજ બાનનિ, કસકત પ્રેમિન કે હિય. ૮

શબ્દાર્થ : અસ-એના જેવી; ઔર-બીજી; કસકત-પીડાદાયક.

ભાવાર્થ : આપની કથા સાંભળતામાત્રમાં જ મંગલદાયક છે. એના જેવું બીજું નથી;
પરંતુ અમને તો મોહન-મુખના દર્શન વિના બીજું કોઈ સહાયક નથી. હે પ્રિયતમ !
આપનું સુંદર, મધુર અને મૃદુહાસ્ય પ્રેમના સદનરૂપ છે. એ હાસ્ય દ્વારા આપ કામનાં બાણ



મારો છો, એ પ્રેમીઓના હૃદયમાં બહુ જ પીડાદાયક છે. (૮)

પારધિ હૂં તૈ તુમ જુ કઠિન સુન હો મોહન પિય,
બેતુ બળય બુલાય મૃગી સી મોહિ હતી તિય;
માત, પિતા, પતિ, બંધુ સઝે તજિ તુમ ઢિગ આઈ,
જાનિ બૂઝિ અધરાત ગહર બન મૈહ ફિરિ ધાઈ. ૯

શબ્દાર્થ : હતી-હણી, મારી; ઢિગ-પાસે; જાનિ બૂઝિ-જાણી જોઈને; અધરાત-અર્ધ
રાત્રિ; ગહર-ગહન, ગાઢ; મૈહ-માં; ફિરિ ધાઈ-ભટકાવી છે.

ભાવાર્થ : હે મોહન પ્યારે ! આપ પારધીની જેમ કઠોર હૃદયવાળા છો. કેમકે
આપે વેણનાદ કરીને મૃગીઓ-હરણીઓની સમાન અમને બોલાવીને મારી છે. અમે અમારાં
માતા, પિતા, પતિ અને ભાઈઓને છોડીને આપની પાસે આવ્યાં, અને આપે અમને
અર્ધરાત્રિએ સઘન વનમાં ભટકાવ્યાં છે ! (૯)

અજ હૂં નહિં કહુ બિગર્યો, રંચક તુમ જો આવૌ,
મુરલી કૌં જૂઠૌ અધરામૃત આય પિયાવૌ;
ફની-ફનન પૈ અરપે, ડરપે નહિન નૈક તબ,
છબિલી છતિન પર ધરત ડરત કયૌં કુંવર કાન્હ અબ. ૧૦

શબ્દાર્થ : અજ હૂં-આજ પણ; બિગર્યો-બગડ્યું; રંચક-જરાક; ફની-ફનન પૈ-
કાલીય નાગની સો ફેણ ઉપર; અરપે-(ચરણ) ધર્યાં (નૃત્ય કર્યું); ડરપે નહિન-ડર્યાં નહીં;
નૈક-લેશમાત્ર; તબ-ત્યારે; છતિન પર-હૃદય ઉપર; ધરત-ધરતાં; ડરત કયૌં-શા માટે ડરો છો ?

ભાવાર્થ : આજે-અત્યારે પણ જરાક આવીને આપ મુરલીનું જૂઠું અધરામૃત
પીવડાવો, તો કાંઈ બગડી ગયું નથી ! જે સમયે આપે કાલીયનાગની ફેણ ઉપર આપના
ચરણારવિદ ધરીને નૃત્ય કર્યું હતું, ત્યારે આપ લેશમાત્ર ડર્યાં નહોતા; હવે આપ અમારાં
હૃદય ઉપર ચરણ ધરતાં શા માટે ડરો છો ? (૧૦)

જાનતિ હૂં હમ, તુમ જુ ડરત બ્રજરાજ-દુલારે,
કોમલ ચરન-સરોજ, ઉરોજ કઠોર હમારે;
સનૈ સનૈ ધરિયૈ પિય, હમહૂં તૌ અધિક પિયારે,
કિત અટવી મૈ અટત, ગડત તૃન કૂર્પ અન્યારે. ૧૧

શબ્દાર્થ : જુ-જેના કારણે; ડરત-ડરો છો; ઉરોજ-વક્ષઃસ્થળ; સનૈ સનૈ-(શનૈ શનૈ)
ધીમે ધીમે; હમહૂં-અમને; કિત-કઈ; અટવી-વન; અટત-ફરો છો; ગડત-ખૂંચે છે; તૃન તૃણ;
કૂર્પ-ધાસ; અન્યારે-અણીવાળા.

ભાવાર્થ : હે વ્રજરાજદુલારે શ્રીકૃષ્ણ ! જેના કારણે આપ ડરો છો, તે અમે જાણીએ
છીએ કે, આપનાં ચરણકમલ કોમલ છે, અને અમારાં વક્ષઃસ્થલ કઠોર છે. માટે હે પ્રિયતમ !
એ કઠિન ઉરોજે ઉપર ધીમે ધીમે સાવધાનીથી ચરણકમલ ધરો. કેમકે અમને પણ આપ
પ્રાણાધિક પ્રિય છો. માટે, તૃણ અને કુશ-કંટક ચરણમાં ખૂંચે, એવા વનમાં વ્યર્થ શા માટે
ફરો છો ? (અહીં પધારો એમાં આપને અને અમને બધાંને સુખ છે.) (૧૧) ☆

ચતુર્થ અધ્યાય

ઇહિ બિધિ પ્રેમ-સુધાનિધિ-મધિ બદિ ગઈ કલોલે,
વિહલ હૈ ગઈ બાલ, લાલ સૌં અલબલ બોલે;
તબ તિન હીં મૈં પ્રગટ ભયે, નાગર નગધર ચૌં,
દષ્ટિબંધ કરિ દુરૈ, બહુરિ પ્રગટૈ નટવર જ્યૌં. ૧

શબ્દાર્થ : મધિ-મધ્યમાં; બદિ ગઈ-વધી ગઈ; કલોલે-તરંગો; અલબલ-અનર્ગલ,
આડુઅવળું, વ્યંગ્ય; દષ્ટિબંધ-દષ્ટિ બાંધીને, નજરબંધ; દુરૈ-છુપાઈ જાય; બહુરિ-ફરી;
નટવર-ચતુર વર, બહુગર; જ્યૌં-જેમ.

ભાવાર્થ : આ પ્રકારે પ્રેમ-સુધાનિધિમાં તરંગો વધી ગઈ, એટલે કે ગોપીજનોના મનમાં
પ્રેમસમુદ્રની તરંગો વધી ગઈ ત્યારે તેઓ પ્રેમ-પ્રાબલ્યથી એટલી બધી વિહલ બની ગઈ
કે તેઓ પોતાના મનમાં રહેલ પ્રિયતમ શ્રીકૃષ્ણ સાથે અનર્ગલ-આડીઅવળી વાતો કરવા
લાગ્યાં, ત્યારે એ ગોપીજનોની મધ્યમાં એવી રીતે ભગવાન શ્રીકૃષ્ણ પ્રકટ થયા કે, જેવી
રીતે કોઈ નટવર (બહુગર) દર્શકોની દષ્ટિને બાંધીને છુપાઈ જાય છે, અને ફરી પાછો પ્રકટ
થઈ જાય છે ! (૧)

પીત બસન બનમાલ ધરે, મંજુલ મુરલી હથ,
મંદ મધુર મુસકાત, નિપટ મનમથ કે મન-મથ;
પિયહિ નિરખિ તિય બુંદ ઉઠીં, સખ ઇકહિ બેર ચૌં,
ફિરિ ઘટ આયે પ્રાન, બહુરિ ઉઝકત ઇંદ્રિ જ્યૌં. ૨

શબ્દાર્થ : પીત બસન-પીતાંબર; હથ-હાથ; નિપટ-અત્યંત, અધિક; મનમથ કામદેવ;
મન-મથ-મનને મથી નાખનાર, દર્પ કરનાર; ઇકહિ બેર-એકીસાથે; ચૌં-એવી રીતે; ઘટ-
શરીર; બહુરિ-ફરીવાર; ઉઝકત-ચૈતન્યચુક્ત; જ્યૌં-જેમ.

ભાવાર્થ : પીતાંબર, કંઠમાં વનમાલા અને સુંદર મુરલી પોતાના શ્રીહસ્તમાં લઈને
કંદર્પના દર્પને દલિત કરવાવાળા ભગવાન શ્રીકૃષ્ણ, મંદમંદ અને પહેલાથી પણ અધિક મધુર
હાસ્ય કરી રહ્યા હતા. પ્રિયતમ શ્રીકૃષ્ણને જોઈને, જેવી રીતે શરીરમાં પુનઃ પ્રાણ આવતાં
ઇંદ્રિયો ચૈતન્યચુક્ત થઈ જાય છે, તેવી રીતે ગોપીજનો એકી સાથે જિભાં થઈ ગયાં ! (૨)

મહા છુધિત કૌં જ્યૌં ભોજન સૌં પ્રીતિ સુની હૈ,
તાહૂં તૈં સતગુની, સહસ કિધૌં કોટિ ગુની હૈ;
દૌરિ લપટિ ગઈ લલિત લાલ, સુખ કહત ન આવે,
મીન ઉછલિ સર-પુલિન પરે પુનિ પાની પાવે. ૩

શબ્દાર્થ : મહા છુધિત-અતિશય છુધેત, બહુ ભૂખ્યા થયેલને; સતગુની-સો ગણી;



સહસ-સહસ, હજાર; કિધૌં-કાં તો, કે; કોટિ-કરોડ; દૌરિ-દોડીને; મીન-માછલું; ઉછલિ-ઉછળીને;
સર-પુલિન-સરોવરનો કાંઠો.

ભાવાર્થ : મહાછુધિતની -બહુભૂખ્યા મનુષ્યની જેમ ભોજનમાં પ્રીતિ સાંભળી છે,
તેનાથી પણ સોગણી, હજારગણી કે કરોડગણી પ્રીતિ ગોપીજનોમાં છે. ભગવાન શ્રીકૃષ્ણનું
દર્શન થતાં જ ગોપીજનો દોડીને લલિત નંદલાલને એવાં લપટાઈ ગયાં કે જેમ સરોવરમાં
રહેલું માછલું ઉછળીને પુલિન (વાલુકામય કિનારા) ઉપર પડે અને પાછું પાણીમાં પડતાં
સુખાનુભવ કરે છે, તેમ એ ગોપીજનોના સુખનું વર્ણન થઈ શકે નહીં. (૩)

કોઉ ચટપટી સૌં કર લપટી, કોઉ ઉર બર લપટી,
કોઉ ગર લપટી કહતિ ભલે જૂ કાન્હર કપટી;
કોઉ નાગર નગધર કી, ગહિ રહી દોઉ કર પટકી,
જનુ નવ ધન તૈં સટકી, દામિની દામિની અટકી. ૪

શબ્દાર્થ : ચટપટી-શીઘ્રતા, ઉતાવળ; ઉર બર-સુંદર વક્ષઃસ્થળ; ગર-કંઠ; નાગર-ચતુર;
નગધર-ગિરિધારી, શ્રીકૃષ્ણ; પટકી-હુપટ્ટો; જનુ-જાણે; નવ ધન-નવીન મેઘ; સટકી-પટકીને;
દામિની-વીજળી.

ભાવાર્થ : કોઈ ગોપી શીઘ્રતાથી શ્રીકૃષ્ણના બાહુને; કોઈ સુંદર વક્ષઃસ્થળને અને કોઈ
પ્રિયતમના શ્રીકંઠને લપટાઈ ગઈ અને કહેવા લાગી કે, 'હું શ્રીકૃષ્ણ ! તમે ઉત્તમ કપટી છો !'
કોઈ ગોપી ચતુર ગિરિધારીના હુપટ્ટાને પોતાના બંને હાથથી પકડી રહી છે ! ત્યારે જાણે
એવું લાગે છે કે, નવીન મેઘથી છટકીને એક વીજળી, બીજી વીજળીમાં અટકીગઈ છે ! (૪)

કોઉ પિય-ભુજન સૌં લિપટી, મટકી નારિ નવેલી,
જનુ સુંદર સિંગાર બિરપ, લપટી છબિ-બેલી;
કોઉ કોમલ પદ-કમલ, કુચન-બિચ રાખિ રહી ચૌં,
મહા કૃપન ધન પાઈ, છતી સૌં લાઈ રહત જ્યૌં. ૫

શબ્દાર્થ : મટકી-હાવભાવ કરવા લાગી; જનુ-જાણે; સિંગાર બિરપ-શૃંગાર વૃક્ષ;
છબિ બેલી-શોભાયુક્ત લતા, વેલી; કુચન-બિચ-વક્ષઃસ્થળ ઉપર સ્તનોની વચ્ચે; ચૌં-એવી
રીતે; મહા કૃપન-નિર્ધની; છતી-છાતી; જ્યૌં-જેવી રીતે.

ભાવાર્થ : કોઈ નવેલી ગોપી જ્યારે શ્રીકૃષ્ણની ભુજને લપટીને હાવભાવ કરી રહી
છે, કે જાણે સુંદર શૃંગાર વૃક્ષને શોભાયુક્ત લતા લપટાઈ રહી છે ! કોઈ શ્રીકૃષ્ણના કોમલ
ચરણકમલને પોતાના વક્ષઃસ્થળ ઉપર સ્તનોની વચ્ચે એવી રીતે રાખી રહી છે કે, જેવી
રીતે કોઈ મહા નિર્ધની, ધનને પ્રાપ્ત કરીને પોતાના હૃદય સાથે જકડી રહેલ છે ! (૫)

કોઉ પિય રૂપ નયન ભરિ, ઉર મૈં ધરિ ધરિ આવત,
મધુ માખી જ્યૌં દેખી, દસા દિસિ અતિ છબિ પાવત;
કોઉ દસન દિયે અધર-બિંબ ગોબિદહિ તાડતિ,
કોઉ ઇંક નૈંન ચકોર, ચાડુ મુખ-ચંદ નિહારતિ. ૬



શબ્દાર્થ : દસન-દાંત; અધર-બિંબ-લાલ અધરોષ; ગોબિંદ-શ્રીકૃષ્ણ; તાડતિ-ગુએ છે.

ભાવાર્થ : કોઈ ગોપી પ્રાણુપ્યારા શ્રીકૃષ્ણના રૂપને નેત્રો ભરી ભરીને હૃદયમાં એવી રીતે રાખીને પ્રસન્ન થાય છે કે, જેવી રીતે મધમાળી પોતાની ચારે બાજુએ મધને જોઈને પ્રસન્ન થાય છે! કોઈ ગોપી પોતાના દાંત નીચે પોતાના અધરોષને દબાવીને શ્રીકૃષ્ણને (લજ્જા અને આશ્ચર્યથી) ગુએ છે અને કોઈ ગોપી નેત્ર-ચકોરથી શ્રીકૃષ્ણના સુંદર મુખ-ચંદ્રને નિહાળી રહી છે! (૬)

કહું કાજર, કહું કુંકુમ, કહું ઇંક પીક લગી બર,
તહું રાજત નંદ-નંદ-ચંદ, કંદર્પ-દર્પ-હર;
જેઠે પુનિ તિહિ પુલિન, પરમ આનંદ ભયો હૈ,
છબિલિન અપનો છાદન, છબિ સૌં બિછાઇ દયો હૈ. ૭

શબ્દાર્થ : પીક-પાનનો રંગ; કંદર્પ-દર્પ-હર-મદનમદનાશક; છાદન-આચ્છાદન, વસ્ત્ર; ઓઢણી, ચાદર; બિછાઇ દયો હૈ-બિછાવી દીધી છે.

ભાવાર્થ : ગોપીજનો દ્વારા શ્રીકૃષ્ણના શ્રીઅંગ ઉપર કયાંક કાજલ, કયાંક કુંકુમ અને કયાંક પાનની પીક (લાલ રંગ) આદિનાં ચિહ્ન લાગેલ છે. એ બધાની સાથે નંદનંદન શ્રીકૃષ્ણ મદન-મદનાશક થઈને પરમ શોભાપ્રમાણ લાગે છે. પછી શ્રીચમુનાજીના વાલુકામય કિનારા ઉપર છબિલી ગોપીઓએ પોતાની સુંદર ચાદર (ઓઢણી) બિછાવી દીધી છે, એના ઉપર બિરાજમાન થયા. (૭)

એક એવ હરિ દેવ, સખહિ આસન પર જૈસે,
કિયે મનોરથ પૂરન, જાકે ઉપજે જૈસે;
જ્યોં અનેક જોગેશ્વર, હિય મૈં ધ્યાન ધરત હૈ,
ઇંકહિ બેર ઇંક મૂરતિ, સખ કૌં સુખ બિતરત હૈ. ૮

શબ્દાર્થ : એક એવ-એક જ; સખહિ-બધાય; ઇંકહિ બેર-એક જ સમયે; ઇંક મૂરતિ-એક સ્વરૂપ; બિતરત-વાંટે છે.

ભાવાર્થ : એક જ શ્રીકૃષ્ણ, ગોપીઓએ બિછાવેલાં બધાં આસનો ઉપર પૃથક્ પૃથક્ બિરાજમાન થયા અને જેના મનમાં જે મનોરથ હતો તે બધા પૂર્ણ કર્યા. જેમ અનેક યોગેશ્વર પોતાના હૃદયમાં ભગવાનનું પૃથક્ પૃથક્ ધ્યાન ધરે છે, તે બધાને એક જ સમયે, એક જ ભગવત્સ્વરૂપ સુખ વાંટે છે. (૮)

જોગી-જન બન જાઈ, જતન કરિ કૌટિ જનમ પચિ,
અતિ નિર્મલ કરિ રાખત, હિયે મૈં આસન રચિ રચિ;
કહું છિનક નહિ જાત, નવલ નાગર નગધર હરિ,
અજ-ગુવતિન કે અંબર પર, જૈઠે અતિ રુચિ કરિ. ૯

શબ્દાર્થ : પચિ-ચત્ન કરે; કહું-કયાંય; છિનક-એક ક્ષણ; અંબર-વસ્ત્ર.



ભાવાર્થ : યોગીજન વનમાં જઈને કરોડો જન્મોના યત્નોથી પોતાના હૃદયને શુદ્ધ કરે છે, ત્યાં આસન બિછાવી રાખે છે, ત્યાં પણ નવલ નાગર શ્રીકૃષ્ણ એક ક્ષણ પણ ક્યારેક જ પધારે છે. એ જ શ્રીકૃષ્ણ, ગોપીજનોનાં વસ્ત્રાસનો ઉપર અતિશય રુચિપૂર્વક બિરાજમાન થાય છે! (૯)

કૌટિ કૌટિ યજ્ઞાંડ, જદપિ ઇંકલી ઇંકુરાઈ,
અજ-દેવિન કી સભા, સૌંવરે અતિ છબિ પાઈ;
સખ સુંદરિ કે સનમુખ, સુંદર સ્યામ બિરાજે,
જ્યોં નવ દલ-મંડલ મૈં, કમલ-કર્નિકા બ્રાજે. ૧૦

શબ્દાર્થ : જદપિ-યદપિ; ઇંકલી-એકલી; ઇંકુરાઈ-પ્રભુતા; કમલ-કર્નિકા-કમલકોષ; બ્રાજે-બિરાજે છે.

ભાવાર્થ : યદપિ કરોડો યજ્ઞાંડમાં શ્રીકૃષ્ણની એકલી-એકત્ર પ્રભુતા છે, તેા પણ શ્યામસુંદરની શોભા વ્રજદેવીની સભામાં જ પ્રાપ્ત થાય છે. જેવી રીતે કમલના પત્ર-મંડલની વચ્ચે કમલની કર્નિકા-કમલકોષ શોભા આપે છે, તેવી રીતે સર્વ વ્રજસુંદરીઓની વચ્ચે શ્યામસુંદર શ્રીકૃષ્ણ બિરાજમાન છે. (૧૦)

બૂઝન લાગીં નવલ બાલ, નંદ-લાલ પિયહિ સખ,
પ્રીતિ-રીતિ કી બાત, મન મૈં મુસકાતિ જાતિ સખ;
ઇંક ભજતે કૌં ભજે, એક બિન-ભજતે ભજહી,
કહહુ કાન્હ તે કવન આહિં, જે હુહુવન તજહી. ૧૧


શબ્દાર્થ : બૂઝન (બૂઝના)-પૂછવા; ભજતે-ભજન કરનાર-સેવન કરનારને; ભજે-ભજે છે, ગ્રહણ કરે છે; આહિં-છે; હુહુવન-બંનેને; તજહી-છોડી દે છે.

ભાવાર્થ : ત્યારે મનમાં મંદસ્મિત કરતી તે વ્રજબાલાઓ પ્રિયતમ શ્રીકૃષ્ણને પ્રીતિ-રીતિની વાતો પૂછવા લાગ્યાં. : 'કોઈ ભજનારને ભજે છે, કોઈ એમને ન ભજનારાઓને ભજે છે-ગ્રહણ કરે છે. હે નંદલાલ! એ તો કહો કે, જેઓ એ બંનેને તજે છે, તે કોણ છે?' (૧૧)

જદપિ જગત-ગુરુ નાગર નગધર નંદ-હુલારે,
તદપિ ગોપિન કે પ્રેમ-બિબસ, અપને મુખ હારે;
તખ જોલે અજરાજ-કુંવર, હૌં રિની તુમહારૌ,
અપને મન તૈં દરિ કરૌ, યહ દોસ હમારૌ. ૧૨

શબ્દાર્થ : જદપિ-યદપિ; તદપિ-તથાપિ; પ્રેમ-બિબસ-પ્રેમને વશ; રિની-ઝણી.

ભાવાર્થ : યદપિ ગિરિધર શ્રીકૃષ્ણ સંસારના ગુરુ અને ચતુર છે, તથાપિ ગોપીઓના પ્રેમને વશ થઈને પોતાના જ મુખેથી હારી ગયા! ત્યારે વ્રજરાજકુંવર શ્રીકૃષ્ણે કહ્યું કે, 'હું'



તમારો ઋણી છું. તમે તમારા મનમાંથી મારો આ દોષ દૂર કરી દો. (૧૨)

કોટિ કલ્પ લગિ તુમ પ્રતિ, પ્રતિ-ઉપકાર કરોં જો,
હે મનહરની તરુની, અરિની નહિન હોઉં તો;
સકલ બિસ્વ અપબસ કરિ, સો માયા સોહતિ હૈ,
પ્રેમ-મર્ધ તુમ્હરી માયા સો મોહિ મોહતિ હૈ. ૧૩

શબ્દાર્થ : કોટિ કલ્પ-કરોડ કલ્પ; અરિની-ઋણમુક્ત; મો-મારી; સો-જે; મોહિ-મને;
મોહતિ હૈ-મોહે છે.

ભાવાર્થ : હે ગોપીઓ ! જો હું કરોડો કલ્પો સુધી તમારો પ્રત્યુપકાર કરતો રહું,
તો પણ હે મનનું હરણ કરવાવાળી તરુણી રમણીઓ ! હું તમારા ઋણમાંથી મુક્ત થઈ શકું
એમ નથી ! (અર્થાત્ તમારા પ્રેમનો બદલો વાળી નહીં શકું.) મારી માયા સમસ્ત વિશ્વને
પોતાના વશમાં કરી લઈ સ્વયં સુશોભિત થાય છે; પરંતુ તમારી જે પ્રેમમયી માયા છે, તે
(મારી) માયાને અને મને વિમોહિત કરી દે છે. (૧૩)

તુમ જો કરી સો કોઈ ન કરે, સુનિ નવલ કિસોરી,
લોક-વેદ શ્રી સુદૃઢ સંખલા તૂન સમ તોરી. ૧૪

શબ્દાર્થ : તુમ જો કરી-તમે જે ક્યું છે; કોઈ-કોઈ; સુનિ-સાંભળો; સુદૃઢ સંખલા;
સુદૃઢ સાંકળ, બંધન; તૂણ સમ-ધાસની જેમ; તોરી-તોડી.

ભાવાર્થ : હે નવલકિશોરી ! સાંભળો. તમે જે ક્યું છે તે કોઈ ન કરી શકે. તમે
મારે માટે લોક અને વેદનું સુદૃઢ બંધન, તૂણની સમાન તોડી નાખ્યું છે ! (૧૪)

પંચમ અધ્યાય

સુનિ પિય કે રસ-બચન, સખન રિસ છાંડિ દયો હૈ,
હુંસિ હુંસિ અપને કંઠનિ, લાલ લગાઇ લયો હૈ;
કલ્પબૃદ્ધ જડ, સુનિયત વહ ચિતત-ફલ-દાઇક,
યહ બ્રજરાજ-કુમાર, સખહિ સુખ-દાઇક નાઇક. ૧

શબ્દાર્થ : પિય-પ્રિય, પ્રિયતમ; રસ-બચન-રસીલાં વચનો; રિસ-ક્રોધ; છાંડિ-છોડી;
દયો-દીધો; લાલ-નંદલાલ; સુનિયત-સાંભળ્યું છે; ચિતત-ફલ-દાઇક-ધૃષ્ટિત ફલ આપનાર;
યહ-આ; સુખ-દાઇક-સુખ આપનાર.

ભાવાર્થ : પ્રિયતમ શ્રીકૃષ્ણનાં રસીલાં વચનો સાંભળીને સર્વ ગોપીઓએ ક્રોધ છોડી
દીધો અને હસતાં હસતાં નંદલાલને પોતાના કંઠથી લગાવી દીધા ! સાંભળવામાં આવ્યું છે
કે, કલ્પવૃક્ષ જડ છે, તે બધાંને ધૃષ્ટિત ફળ આપે છે, પણ આ વ્રજરાજકુમાર તો સર્વત્ર
સર્વ પ્રકારનું સુખદાન કરે છે. (૧)

કોટિ કલ્પતરુ બસત-લસત પદ-પંકજ-છાંડી,
કામધેતુ પુનિ કોટિ કોટિ બિલુહિત રજ માહી;
સો પિય ભયે અનુકૂલ, તૂલ કોઈ નાહિ ભયો અબ,
નિરવધિ સુખ કો મૂલ, સૂલ ઉનમૂલ કિયે સખ. ૨


શબ્દાર્થ : લસત-શોભે છે; બસત-વસે છે; પદ-પંકજ-છાંડી-ચરણકમલની છાયામાં;
પુનિ-વળી; બિલુહિત-લોટે છે; સો-તે; ભયે અનુકૂલ-અનુકૂલ થયા; તૂલ-તુલ્ય, સમાન;
સૂલ-વ્યથા; ઉનમૂલ કિયે-ઉપેડી નાખી, નિર્મૂલ કરી દીધી.

ભાવાર્થ : જેઓશ્રીના ચરણકમલની છાયામાં કરોડો કલ્પતરુ વસે છે અને શોભે છે
તથા જેઓશ્રીની પદ-રજમાં કરોડો કામધેતુ ગાય લોટ્યા કરે છે, તે પ્રિયતમ શ્રીકૃષ્ણ હવે
અમારે અનુકૂલ થઈ ગયા છે એટલા માટે અમારી સમાન હવે કોઈ નથી ! નિરવધિ સુખના
મૂળરૂપ શ્રીકૃષ્ણે હવે અમારી બધી વ્યથાઓ નિર્મૂળ કરી દીધી છે ! (૨)

રાસ-લીલા

આરંભિત અદ્ભુત સુ રાસ, ઉહિ કમલ-ચક્ર પર,
નમિત ન કિતહું હોઈ, સખે નિર્તત બિચિત્ર બર;
મનિ-દર્પન-સમ અવનિ, રવનિ તા પર છબિ દેહી,
બિલુહિત કુંડલ અલક, તિલક બુકિ જાઈ લેહી. ૩

શબ્દાર્થ : આરંભિત-આરંભ થયો; ઉહિ તે (પહેલાં વર્ણવેલું તે); કમલ-ચક્ર-મણિમય



કમલચક્ર; નમિત-ડગતુ; સખૈ-સર્વ; નિર્તત-નૃત્ય કરે છે; ખર-શ્રેષ્ઠતા; મનિ-દર્પન-સમ-મણિમય દર્પણની સમાન; અવનિ-પૃથ્વી, ભૂમિ; રવનિ-રાસરમણ; છબિ દેહી-શોભા આપે છે; બિલુલિત-ચંચલ થતાં, ડોલાયમાન; ઝાંઝ-પ્રતિબિંબ.

ભાવાર્થ : મણિમય કમલચક્ર ઉપર શ્રીકૃષ્ણે ગોપીઓ સાથે સુંદર અને અદ્ભુત રાસલીલાનો પ્રારંભ કર્યો. બધાં વિચિત્ર પ્રકારે શ્રેષ્ઠતાથી નૃત્ય કરી રહ્યાં હતાં. કેાઈ નૃત્યક્રિયામાંથી ડગતું નહોતું.

મણિમય દર્પણની સમાન ભૂમિ ઉપર વ્રજરમણીઓ શોભા આપી રહી છે. તેમનાં ચંચલ-ડોલાયમાન થતાં કુંડલો, અલકાવલી અને તિલકના પ્રતિબિંબને ઝૂકી ઝૂકીને જોઈ રહી છે. (૩)

કમલ-કર્નિકા-મધ્ય, રાધિકા લાલ બની છબિ,
દ્વૈ દ્વૈ ગોપીન બીચ, જુ મોહનલાવ બને ક્ષિ;
મૂરતિ એક અનેક દેખિ, અદ્ભુત સોભા અસ,
મંજુ મુકર-મંડલિ મધ્ય, પ્રતિબિંબ ચંદ્ર જસ. ૪

શબ્દાર્થ : છબિ-શોભા; દ્વૈ દ્વૈ-બળે; બીચ-વચ્ચે; ક્ષિ-સુસજ્જ, શોભાયુક્ત; અસ-એવી; મંજુ-સુંદર; મુકર-મંડલી-દર્પણનું મંડલ; જસ-જેવી.

ભાવાર્થ : કમલ-કર્નિકાની મધ્યમાં શ્રીરાધા-કૃષ્ણ પરમ શોભાયમાન લાગે છે. બળે ગોપીઓની વચ્ચે છાહનલાલ સુસજ્જ લાગે છે. એક સ્વરૂપની અનેકતાની શોભા એવી લાગે છે કે, જેવી રીતે સુંદર દર્પણ-મંડલમાં એક ચંદ્રનાં અનેક પ્રતિબિંબ પડે તેમ. (૪)

સકલ તિયન કે મધ્ય, સાંવરૌ પિય સોભિત અસ,
રતનાવલિ-મધિ નવલ નીલમનિ ઝલમલાત જસ;
નવ મરકત-મનિ સ્યામ, કનક મનિ-ગન બ્રજ-બાલા,
ખૃંદાબન કૌં રીઝિ, મનહું પહિરાઈ માલા. ૫

શબ્દાર્થ : તિયન-ગોપીજનો; સાંવરૌ-શ્યામસુંદર શ્રીકૃષ્ણ; મનહું-માનો, જાણે.

ભાવાર્થ : ગૌર ગોપીજનોની વચ્ચે શ્યામલ શ્રીકૃષ્ણ એવી રીતે શોભે છે કે જેવી રીતે રતનાવલીની વચ્ચે નવીન નીલમ-મરકતમણિ સમાન શ્રીકૃષ્ણ છે. એમના વૃંદથી નિર્મિત રાસ-ચક્રરૂપી માલા, પ્રસન્ન થઈને જાણે ખૃંદાવનને પહિરાવી ન હોય ! (૫)

નૂપુર, કંકન, કિંકિની, કરતલ મંજુલ મુરલી,
તાલ, મૃદંગ, ઉપંગ, ચંગ એકહિ સુર જુરલી;
મૃદુલ મુરજ-ટંકાર, તાર-ઝંકાર મિલી ધુની,
મધુર જંત્ર કી તાર, લૈવર ગુંબર રલી યુનિ. ૬

શબ્દાર્થ : કિંકિની-કટિમેખલા; કરતલ-કરતાલ, હથેલી, હાથની તાલી; મૃદુલ-કોમળ;



રલી-મળી ગઈ.

ભાવાર્થ : નૂપુર, કંકણ, કટિમેખલા, કરતાલ (હાથની તાલી), સુંદર મુરલી, તાલ, મૃદંગ, ઉપંગ, ચંગ - આ બધાંનો સ્વર મળીને એક જ સ્વર બની ગયો હતો. કોમલ મુરજની ટંકાર અને એના તારોની ઝણકાર સાથે મળેલ ધ્વનિ ઊઠી રહી હતી, તેમાં મધુર ચંત્રના તારની જેમ ભ્રમરોની ગુંબર પણ મળી ગઈ હતી ! (૬)

તૈસિય મૃદુ-પદ-પટકનિ, ચટકનિ કટતારનિ કી,
લટકનિ, મટકનિ, ઝલકનિ, કલ કુંડલ હારનિ કી;
સાંવરે પિય-સંગ નિર્તત, ચંચલ બ્રજ કી બાલા,
જનુ ધન-મંડલ મંજુલ, ખેલતિ હામિની-માલા. ૭

શબ્દાર્થ : મૃદુ-પદ-પટકનિ-ચરણને કોમલ તાલ દેવો; નિર્તત-નૃત્ય કરે છે; જનુ-જાણે; ધન-મંડલ-મેઘમંડલમાં; મંજુલ-સુંદર; હામિની-માલા-વિદ્યુતમાલા.

ભાવાર્થ : તેવી રીતે કોમલતાથી ચરણ પટકીને તાલ દેવો, કઠતાલનો ચટકાર, સુંદર કુંડલોનું લટકવું, હારનું મટકવું-ચમકવું આદિ ક્રિયાઓ થઈ રહ્યા છે. પ્રિયતમ શ્યામસુંદર સાથે ચંચલ વ્રજબાલાઓ એવી રીતે નૃત્ય કરે છે કે જાણે મેઘમંડલમાં સુંદર વિદ્યુતમાલા ખેલી રહી છે ! (૭)

છબિલી તિયન કે પાછે, આછે બિલુલિત જૈની,
ચંચલ રૂપ-લતન-સંગ, ડોલત જનુ અલિ-સૈની;
મોહન પિય કી મલકનિ, અલકનિ મોર મુકટ કી,
સદા બસૌ મન મેરે, ફહરનિ પિયરે પટ કી. ૮

શબ્દાર્થ : છબિલી-સુંદર; આછે-અચ્છી, સરસ; બિલુલિત-ચલાયમાન; જૈની-વેણી; રૂપ-લતન-રૂપલતાઓ; ડોલત-ડોલી, ભ્રમણ કરી રહી છે; અલિ-સૈની-ભ્રમરોઓની શ્રેણી-પંક્તિઓ; ફહરનિ-ફરકવાની ક્રિયા; પિયરે પટ કી-પીતાંબરની.

ભાવાર્થ : છબીલી ગોપીઓની પીઠ પાછળ સુંદર વેણી એવી રીતે ચલાયમાન થઈ (હલી) રહી છે કે જાણે ચંચલ રૂપલતાઓની સાથે ભ્રમરોઓની પંક્તિઓ ભ્રમણ કરી રહી છે ! (એમની સાથે ભગવાન શ્રીકૃષ્ણ પણ છે.) શ્રીકૃષ્ણનું મંદમંદ મલકાવું, મોરમુકટની હલકણ તેમજ એઓશ્રીના પીતાંબરનું ફરકવું આદિ ક્રિયાઓ મારા મનમાં નિરંતર વસો. (૮)

કોઉ સખિ-કર પર તિરપ ખાંધિ, નિર્તત છબિલી તિય,
માનો કરતલ લટૂ ફિરત, દિખિ લટૂ હોત પિય;
કોઉ નાઈક કે ભેદ-ભાવ, લાવન્ય-રૂપ-બસ,
અભિનય કરિ દિખરાવતિ, ગાવતિ ગુન પિય કે જસ. ૯

શબ્દાર્થ : તિરપ-નૃત્યની એક ગતિ; લટૂ-ભ્રમરડો, મુગ્ધ-પરવશ; કરતલ-હથેલી.



ભાવાર્થ : કોઈ ગોપી પોતાની સખીનો હાથ હાથમાં લઈને એવી રીતે ફરતી ફરતી નૃત્ય કરે છે કે જાણે નટના હાથમાં ભરતો ન ફરતો હોય ! આ જોઈને પ્રિયતમ મુગ્ધ-પરવશ થઈ જાય છે ! કોઈ ગોપી નાયક-શ્રીકૃષ્ણની ભાવ-ભાંગિમા અને રૂપ-લાવણ્યને વશ થઈ એઓશ્રીનાં યશોગાન કરતી અભિનય કરીને બતાવે છે. (૯)

તબ નાગર નંદલાલ, ચાહિ ચિત ચકિત હોત ચૌ;
નિજ પ્રતિબિંબ બિલાસ, નિરખિ સિસુભૂલિ પરત જૌ;
રીઝિ પરસ્પર વારતિ, અંબર-અભરન અંગ કે,
અવર તબહિ બનિ રહત, તહાં અદ્ભુત રંગ રંગ કે. ૧૦

શબ્દાર્થ : નાગર-ચતુર; ચકિત-આશ્ચર્યચકિત; નિજ-પોતાનું; રીઝિ-પ્રસન્ન થઈ; વારતિ-નોંધાવર કરે છે; અભરન-આભરણ, શૃંગાર; અવર-બીજાં.

ભાવાર્થ : ત્યારે ચતુર નંદલાલ એને જોઈ ચિત્ત-ચાહથી આશ્ચર્યચકિત થઈને આત્મવિસ્મૃત થઈ જાય છે. જેવી રીતે કોઈ શિશુ, પોતાના પ્રતિબિંબ-વિલાસને જોઈને ભુલાવામાં પડી જાય છે તેમ. ગોપીઓ આ અભિનય જોઈને પ્રસન્ન થઈ પોતાનાં અંગ-પ્રત્યંગનાં વસ્ત્રાભૂષણ પરસ્પર નોંધાવર કરે છે અને તત્કાલ ત્યાં જ રંગ-બેરંગી અદ્ભુત વસ્ત્ર બનતાં જાય છે ! (૧૦)

કોઉ મુરલી સુર-રલી, રંગીલી રંગહિ બદાવતિ,
કેઉ મુરલી કૌં છેકિ; છળીલી અદ્ભુત ગાવતિ;
તબહિ સૌંવરો કુંવર રીઝિ, હૃંસિ લેત ભુજનિ ભરિ,
ચુંબન કરિ મુખ-સદન, બદન તેં હૈ તંબોલ ઢરિ. ૧૧

શબ્દાર્થ : સુર-રલી-સ્વરનો આનંદ; બદાવતિ-વૃદ્ધિ કરે છે, વધારે છે; છેકિ-અતિક્રમણ કરી, રોકીને; ભુજનિ ભરિ-ભુજઓમાં ભરી લે છે, ભેટે છે, આલિંગન કરે છે; મુખ-સદન-મુખમંદિર; ઢરિ-ઢળે છે, વહે છે.

ભાવાર્થ : કોઈ રંગીલી ગોપી મુરલીના સ્વરાનંદને પોતાના સ્વરથી અધિક સરસ કરે છે; કોઈ છળીલી ગોપી મુરલીના સ્વરનું અતિક્રમણ કરીને (સ્વરને તીવ્રતર કરીને) અદ્ભુત રૂપમાં ગાન કરે છે. ત્યારે શ્યામસુંદર શ્રીકૃષ્ણ પ્રસન્ન થઈને હસતાં હસતાં એ ગોપીને પોતાની ભુજઓમાં ભરી લઈ ભેટયા, અને એના મુખમંદિર ઉપર ચુંબન કરી, એને પોતાના શ્રીમુખનું તાંબોલ આપ્યું, જેનો રસ ગોપીના કપોલ ઉપરથી વહેવા લાગ્યો ! (૧૧)

વિશેષ : મુરલીમાં નાદ-ગ્રહ છે; પરંતુ ગોપીજનોમાં એ નાદ-ગ્રહની સગુણ સાકારતા અને સરસતાની વિશેષતા છે.

ચુંબન દ્વારા, ગુણ-ગ્રાહક ચતુર નાયક શ્રીકૃષ્ણે એ સ્વરસ-સમ્રાજી ગોપીની ગીત-સરાહના કરી, એનું ચુંબન દ્વારા, અધરસ-દાન દ્વારા ઉચિત મૃત્યાંકન પણ કર્યું.



જગ મેં જો સંગીત-નૃત્ય, સુર-નર રીઝત તિહિ,
સો પ્રજ-તિયન કૌં સહજ, નિગમ-આગમ ગાવતિહિ;
જો પ્રજ-દેવી નિર્ત્તિ મંડલ રાસ મહા છબિ,
સો રસ કૈસેં બરનિ સકે ઇહાં એસો કો કબિ? ૧૨

શબ્દાર્થ : રીઝત-પ્રસન્ન થાય; તિહિ-જેને; નિગમ-આગમ-વેદશાસ્ત્ર; તિહિ-તેને.

ભાવાર્થ : ભક્તકવિવર શ્રીનંદલાલ કહે છે કે, જગતમાં સુર-નરને પ્રસન્ન કરનારી સંગીત-નૃત્યની જેટલી રીતિ છે, અને વેદશાસ્ત્ર પણ જેનું ગાન કરે છે, તે બધી વ્રજગોપીઓને સહજ છે. જે રસ સુંદર રાસ-મંડલમાં વ્રજદેવીઓના નૃત્યમાં છે, તે રસને વર્ણન કરી શકે, એવો અહીં કયો સમર્થ કવિ છે કે જે તેનું સંપૂર્ણ પણે વર્ણન કરી શકે ? (૧૨)

રાગ-રાગિની સમ, જિન કૌ બોલિયો સુહાયો,
સુ કૌન પૈં કહિ આવૈ, જો પ્રજ-દેબિન ગાયો;
ગ્રીવ ગ્રીવ ભુજ મેલિ, કેલિ કમનીય બદી અતિ,
લટકિ લટકિ વહ નિર્ત્તનિ, કાપૈ કહિ આવૈ ગતિ? ૧૩

શબ્દાર્થ : સુહાયો-સુંદર; ગ્રીવ-ગ્રીવા.

ભાવાર્થ : સામાન્ય રીતે જેમનું બોલવું પણ સુંદર રાગ-રાગિણી સમાન છે, એ વ્રજદેવીઓના ગાનનું યથાર્થ વર્ણન કોણ કરી શકે ? પ્રિયતમ શ્રીકૃષ્ણની ગ્રીવામાં પોતાની ભુજઓમાં મૂકીને-ગલબાંહી દઈને કેલિરસમાં વૃદ્ધિ કરતી લટકી-લટકીને તેઓ નૃત્ય કરે છે, તે કમનીય ગતિનું કોણ વર્ણન કરી શકે ? અર્થાત્ અકથનીય છે. (૧૩)

છબિ સૌં નિર્ત્તનિ પટકનિ લટકનિ, મંડલ ડોલનિ,
કોટિ અમૃત સમ મુસકનિ, મંજુલ તાયેઈ બોલનિ;
કોઉ ઉત તેં અતિ ગાવતિ, સુલક લેત નઈ નઈ,
સબ સંગીત જુ છેકિ, સુંદરી ગાન કરત ભઈ. ૧૪

શબ્દાર્થ : છબિ-શોભા, સુંદરતા; નિર્ત્તનિ-નૃત્ય કરવું; ડોલનિ-ફરવું, પરિભ્રમણ કરવું.

ભાવાર્થ : સુંદરતાભર્યું નૃત્ય કરવું, ચરણથી લટકીને તાલ આપવો, મંડલમાં ચક્રાકાર ફરવું, સુંદર 'તાયેઈ' શબ્દ બોલવો, અને મુસકાવું-એ બધું કોટિગણું અમૃત સમાન લાગે છે.

કોઈ ગોપી નવી નવી કોમલ તાન લઈને ગાય છે, અને વ્રજસુંદરીઓ સર્વ સંગીતનું (ઉચ્ચ-તીવ્ર સ્વરથી) અતિક્રમણ કરીને ગાન કરવા લાગ્યાં. (૧૪)

અપની જતિ-ગતિ-લેહ, સૌં નિર્ત્તન જુ લગીં તબ,
ગાંધ્ય મોહિ તા છિન, સુંદરિ ગાન કરતિ જબ;
ભુજદંડન સૌં મિલત, લલિત મંડલ નિર્ત્તત છબિ,
કુંડલ કય સૌં અરઝત, ઉરઝત તહાં બડે કાબ. ૧૫



શબ્દાર્થ : ગંધર્વ-ગંધર્વ; તા છિન-તે ક્ષણે; ખડે કવિ-શ્રેષ્ઠ કવિ, ભગવાન.

ભાવાર્થ : બધાં ગોપીજનો પોતપોતાની જાતિ-ગતિ-ભેદથી જ્યારે નૃત્ય કરવા લાગ્યાં, ત્યારે તે ક્ષણે (સુંદર ગાન-નૃત્ય જોઈને) ગંધર્વ મુગ્ધ થઈ ગયા !

પરસ્પર ભુજાઓથી મળીને લલિત મંડલમાં એ સુંદર ગોપીજનો નૃત્ય કરે છે, ત્યારે તેમના કુંડલમાં કેશ ગુંચવાઈ જાય છે. આ અનુષ્ઠ મ્દશ્ય નિહાળીને તેનું યથાર્થ વર્ણન કરવામાં શ્રેષ્ઠ કવિ પણ મૂંઝવણમાં પડી જાય છે ! (૧૫)

વિશેષ : ગોપીજનોના આ નર્તન-આતુર્યથી શ્રેષ્ઠ કવિ-ભગવાન પણ ગુંચવાઈ જાય છે ! 'કવિ' શબ્દ માટે કહેવાયું છે કે, કવિર્મનીષી પરિમ્ સ્વયમ્ભૂ ।

પિય કે મુકુટ કી લટકનિ, મુરલી નાદ ભરી અસ,
કુહુકિ કુહુકિ મનો નાયત, મંગુલ મોર ભરે રસ,
સિર તે સુમન સુ સુંદર, ખરસત અતિ આનંદ ભરિ,
જનુ પદ-ગતિ પર રીઝિ, અલક પૂજત ફૂલન કરિ. ૧૬

શબ્દાર્થ : અસ-એવો; મંગુલ-સુંદર; સિર-મસ્તક; જનુ-જાણે; પદ-ગતિ-ચરણગતિ; રીઝિ-પ્રસન્ન થઈ; અલક-કેશ; ફૂલન કરિ-પ્રસન્ન થઈ.

ભાવાર્થ : પ્રિયતમના મુકુટની લટકન, અને મુરલીનો નાદ એવો લાગે છે કે, જાણે રસપૂર્ણ મયૂર કેશ કરીને નાચી રહ્યો છે ! ગોપીજનોનાં મસ્તક ઉપરથી સુંદર આનંદભર્યાં પુષ્પો વરસી રહ્યાં છે, તે જાણે ચરણગતિ ઉપર કેશ, પ્રસન્ન થઈને પુષ્પ વડે ચરણનું પૂજન કરે છે ! (૧૬)

શ્રમ-જલ સુંદર ખિંદુ, રંગ ભરિ કહું કહું ખરસત,
પ્રેમ-ભક્તિ-ખિરવા જિનકે, તિન કે હિય સરસત;
બૃંદાબન મધિ ત્રિભિધ પવનખિ જના સુ બિલોલૈ,
જહું જહું શ્રમિત બિલોલકત, તહું તહું રસ ભરિ ડોલૈ. ૧૭

શબ્દાર્થ : ખિરવા-નાનો છોડ; હિય-હૃદય; મધિ-માં; ત્રિભિધ-શીતલ, મંદ, અને સુગંધ; બિજના-વ્યજન, વાયુ ઢોળવો, પંખો કરવો; બિલોલૈ-ચંચલ કરે છે, ચલાવે છે.

ભાવાર્થ : પુષ્પોના રંગ સાથે વિવિધ રંગભર્યાં શ્રમજલનાં ખિંદુઓ કચારેક કચારેક વરસી રહ્યાં છે અને જેમના હૃદયમાં પ્રેમભક્તિનો છોડ છે, તેમના હૃદયને સરસ કરી દે છે ! બૃંદાવનમાં ત્રિવિધ-શીતલ, મંદ અને સુગંધ-પવન, વ્યજન-પંખાની જેમ ચાલી રહ્યો છે, તે જ્યાં જ્યાં દેહને શ્રમિત જુએ છે, ત્યાં ત્યાં સરસતાથી ચાલવા લાગે છે. (૧૭)

ઉડે નવ અરુન અખીર, અદ્ભુત સસિ-મંડલ ઐસૈ,
મનહું સઘન અનુરાગ - ઘટા ઘન ધુમડત જૈસૈ;
તા કી ધૂંધરિ મત્ત-મધુપ ખર ભ્રમત જુ ઐસૈ,
પ્રેમ-બલ કે ગોલક, કછુ છળિ ઉપજત જૈસૈ. ૧૮



શબ્દાર્થ : સસિ-મંડલ-તારામંડલ; અનુરાગ-ઘટા-અનુરાગની ઘટા; ધૂંધરિ-ઝાંખી; મત્ત-મધુપ-મદોન્મત્ત ભ્રમર.

ભાવાર્થ : (અરુણોદયવેળા થતાં) તારામંડલમાં નવીન અને અદ્ભુત અખીર-ગુલાલ જેવો રંગ છવાઈ ગયો કે, જાણે સઘન અનુરાગ-ઘટા (ગોપીજનો) આકાશમાં ધુમડી રહી છે ! તેના ઝાંખા પ્રકાશમાં મદોન્મત્ત ભ્રમરાઓ (શ્રીકૃષ્ણ) એવી રીતે ભ્રમણ કરી રહ્યા છે કે, જાણે પ્રેમ-જાળીની પૂતળીનો ગોલક પરમ શોભા આપી રહ્યો છે ! (૧૮)

વિશેષ : આ કડીનો ભાવાર્થ સંપૂર્ણપણે સમજી શકાયો નથી.

કુસુમ ધૂરિ ધૂંધરી કુંજ, ગુંજત મધુર જહું,
હુલસત રસ-આવેસ, લટકિ કીનો પ્રવેસ તહું;
નવ પલ્લવ કી સૈની, અતિ સુખ દેની સરસૈ,
સુંદર સુમન સુ નિરખત, અતિ આનંદહિ ખરસૈ. ૧૯

શબ્દાર્થ : કુસુમ-ધૂરિ-કુસુમની રજ, પરાગ; ધૂંધરી-ધૂંધળી, ઝાંખી.

ભાવાર્થ : જ્યાં ભ્રમર ગુંજાવ કરી રહ્યા છે, તેવા પુષ્પોની પરાગ-રજથી ભરપૂર ધૂંધળી કુંજમાં, શ્રીકૃષ્ણ અને ગોપીજનોએ રસાવેશિત થઈ પરસ્પર પ્રેમચેષ્ટા કરતાં પ્રવેશ કર્યો. જ્યાં અતિશય સુખદાયક નવીન પલ્લવનો સમૂહ સરસ શોભાયમાન લાગે છે અને સુંદર પુષ્પોને જોતાં અત્યંત આનંદની વૃદ્ધિ થઈ રહી છે. (૧૯)

નિરખિ પરસ્પર છળિ સૌ બિહરત પ્રેમ-મદન-ભર,
પ્રકૃતિ-ખામ કી છલિયાં, અજહું ધરકતિ જિહિકે ડર;
બિહરત રતિ-અભિરુદ્ધ-જુદ્ધ, જુ સુરત-રસ-સાગર,
ઉજ્જલ પ્રેમ ઉજ્જગર, નાગર, સખ ગુન-આગર. ૨૦

શબ્દાર્થ : બિહરત-વિહાર કરે છે; પ્રેમ-મદન-ભર-પ્રેમ-મદનને પરાજિત કરે છે; પ્રકૃતિ-ખામ-પ્રકૃતિરૂપી વનિતા; રતિ-અભિરુદ્ધ-જુદ્ધ-રતિને અનુકૂલ કામયુદ્ધ; ઉજ્જગર-પ્રકાશક.

ભાવાર્થ : યુગલસ્વરૂપ પરસ્પર રૂપની ઝાંખી કરીને પ્રેમ-મદનને પરાજિત કરે એવો વિહાર કરી રહ્યાં છે. તે જોઈ પ્રકૃતિરૂપી વનિતાની છાતી આજે પણ તેના ભયથી કંપી રહી છે ! ઉજ્જવલ પ્રેમના પ્રકાશક, ચતુર અને સર્વ ગુણોના ભંડાર શ્રીકૃષ્ણમાં રતિ, સાનુકૂલતાથી વિલાસયુદ્ધ કરતાં સુરતરસનો સાગર લહેરાવી રહી છે ! (૨૦)

હાર હાર મેં ઉરજિ, ઉરજિ બહિયાં મેં બહિયાં,
નીલ પીત-પટ ઉરજિ, ઉરજિ ખેસર નથ મહિયાં;
શ્રમ-ભરે સુંદર અંગ સરસ, અતિ મિલત લલિત ગતિ,
અંસનિ પર ભુજ દિયૈ-લિયૈ, સોભા સોભિત અતિ. ૨૧

શબ્દાર્થ : ઉરજિ-લપટાઈ, ગુંચવાઈ; બહિયાં-બાહુ; ખેસર-મોટી વાળી; શ્રમ-ભરે-



શ્રમિત; અંસનિ-ખલા ઉપર.

ભાવાર્થ : હાર હારમાં અને બાહુ બાહુમાં લપટાઈ ગયા છે. વળી શ્રીસ્વામિનીજીનું નીલ-પટ, શ્રીકૃષ્ણના પીત-પટમાં લપટાઈ ગયું છે અને નથમાં વેસર ગુંચવાઈ ગઈ છે! શ્રીરાધા-કૃષ્ણનાં સુંદર શ્રમિત અંગો, લલિત ગતિથી પરસ્પર મળે છે. પરસ્પર ખલા ઉપર પોતાની બુજ મૂકે છે, અને લે છે, તેની શોભા અતિશય બની રહી છે. (૨૧)

ટૂટી મુક્તા-માલ, છૂટી રહી સૌંવરે ઉર પર,
માનો ગિરિ તૈં સુરસરિ, દ્વૈ બિધિ ધૈંસી ધર;
અદ્ભુત રસ રહ્યો રાસ, ગીત-ધુનિ સુનિ મોહિ સુનિ,
સિલા સલિલ હૈં ચલી, સલિલ હૈં ગયો સિલા પુનિ. ૨૨

શબ્દાર્થ : ગિરિ-હિમાલય પર્વત; સુરસરિ-ગંગાજી; દ્વૈ ધાર-એ ધારાઓ; ધૈંસી-વેગપૂર્વક પડી; ધર-ધરા-પૃથ્વી; સિલા-શિલા; સલિલ-જલ; હૈં-થઈ ગઈ, પુનિ-વળી.


ભાવાર્થ : તૂટેલી મોતીની માળા શ્યામસુંદરના હૃદય ઉપર એવી રીતે વિખરાઈ ગઈ છે કે, જાણે હિમાલય પર્વત ઉપરથી ગંગાજીની એ ધારાઓ થઈને પૃથ્વી ઉપર વેગપૂર્વક પડી રહી હોય! અદ્ભુત રસવાળા રાસ-ગીતની ધ્વનિ સાંભળીને સુનિજનો પણ મોહ પામી ગયા; શિલા દ્રવિત થઈને જલરૂપ થઈ વહેવા લાગી, અને વળી જલ સ્થિર થઈને શિલારૂપ થઈ ગયું! (૨૨)

પવન થક્યૌ, સસિ થક્યૌ, થક્યૌ ઉડ-મંડલ સગરૌ,
પાછે રવિ-રથ થક્યૌ, ચલ્યૌ નહિ આગે ડગરૌ;
રીઝિ સરદ કી રજની, ન જની કેતિક બાદી,
બિલસત સજની સ્યામ, જથા રુચિ અતિ રતિ ગાદી. ૨૩

શબ્દાર્થ : સસિ-ચંદ્રમા; થક્યૌ-થાક્યો; ઉડ-મંડલ-તારામંડલ; સગરૌ-સમસ્ત; ડગરૌ-માર્ગ; રજની-રાત્રિ; ન જની-ન જાણે; કેતિક-કેટલીક; બાદી-વધી; જથારુચિ-યથારુચિ, ઇચ્છાનુસાર; ગાદી-ગાઠ.

ભાવાર્થ : અદ્ભુત રાસરસનાં દર્શન કરતાં પવન થાકી ગયો, ચંદ્રમા થાકી ગયો અને સમસ્ત તારામંડલ થાકી ગયું! એના પછી સૂર્યનો રથ થાકી ગયો, જેથી માર્ગમાં આગળ વધી શકાતું નથી! શરદની રાત્રિ એટલી બધી પ્રસન્ન થઈ ગઈ કે, ન જાણે કેટલી વધી ગઈ! આથી શ્યામા-શ્યામ બહુ સમય સુધી અતિશય ગાઠ રતિમાં ઇચ્છાનુસાર રમણ કરતાં રહ્યાં. (૨૩)

ઇદિ બિધિ બિબિધ બિલાસ બિલસિ સુખ કુંજ સદન કે,
ચલે જમુન-જલ કીડન, બ્રીડન કોટિ મદન કે;
ઉરસિ મરગજી-માલ, ચાલ મદ ગજ લૌં મલકત,
ધ્રુમત રસ-ભરે નૈન ગૌંડસ્થલ શ્રમ-કન ઝલકત. ૨૪



શબ્દાર્થ : કીડન-કીડા કરવા; બ્રીડન-લજ્જિત કરવું; ઉરસિ-ઉર ઉપર; મરગજી-ચોળાઈ ગયેલી; મલકત-પરાજિત કરવાવાળી; ગૌંડસ્થલ-કપોલ; શ્રમ-કન-પ્રસવેદિગ્ધિઓ.

ભાવાર્થ : આ પ્રકારે કુંજસદનમાં વિવિધ વિલાસ-હાસ-સુખ ઉપભવતા કરોડો કામને લજ્જિત કરે તેવા શ્યામસુંદર શ્રીયમુનાજીમાં જલકીડા કરવા માટે પધાર્યા. એઓશ્રીના કંઠમાં ચોળાએલી પુષ્પમાળા છે અને એઓશ્રીની ચાલ ગજ-ગતિને પણ લજ્જિત કરે છે! એઓશ્રીનાં નેત્રો રસભર્યાં શોભે છે અને કપોલ ઉપર શ્રમકણ ઝળકે છે. (૨૪)

જઈ જમુન-જલ ધૈંસે, લસે છબિ જાત ન બરની,
બિહરત જનુ ગજરાજ, સંગ લિયે તરુની કરિની;
તિયન કે તન જલ-મગન, બદન જબ યૌં છબિ છાયે,
કૂલિ રહે જનુ જમુન, કનક કે કમલ સુહાયે. ૨૫

શબ્દાર્થ : ધૈંસે-પ્રવેશ્યા; તરુની કરિની-યુવાન હાથણી; જનુ-જાણે; કનક કમલ-સુવર્ણનાં કમલ; સુહાયે-શોભિત.

ભાવાર્થ : શ્રીકૃષ્ણ, ગોપીજનો સાથે યમુનાજલમાં જઈને પ્રવેશ્યા. ત્યાં એઓશ્રી એવા શોભાયમાન લાગ્યા કે એ શોભાનું વર્ણન ન થઈ શકે. શ્રીકૃષ્ણની જલકીડાથી એવું લાગે છે કે, જાણે તરુણી હસ્તિનીગણને સાથે લઈને ગજરાજ વિહાર કરી રહ્યો હોય! ગોપીજનોનાં જલમગ્ન શ્રીઅંગ એવાં શોભી રહ્યાં છે કે, જાણે શ્રીયમુનાજીમાં કંચનનાં (સુવર્ણનાં) કમલ ખીલીને શોભી રહ્યાં હોય! (૨૫)

મુખ-અરબિદન આગે, જલ-અરબિદ લગેં અસ,
ભોર ભયે ભવન કે દીપક, ગંદ પરત જસ;
મંગુલ અંગુલિ ભરિ ભરિ, પિય કૌં તિય જલ મેલડિ,
જનુ અલિ સૌં અરબિદ-બૃંદ, મકરંદન ખેલડિ. ૨૬

શબ્દાર્થ : મુખ-અરબિદન-મુખકમલો; જલ-અરબિદ-જલકમલ; અસ-એવું; ભોર-પ્રભાત; જસ-જેવું; અંગુલિ-અંજલિ; મેલડિ-છાટે છે.

ભાવાર્થ : પ્રભાત થતાં ભવનના દીપકનો પ્રકાશ મંદ પડી જાય છે, તેવાં ગોપીજનોનાં મુખકમલોની સમક્ષ જલકમલ ઝાંખાં લાગે છે! મંગુલ અંજલિઓમાં જલ ભરી ભરીને ગોપીજનો પ્રિયતમ શ્રીકૃષ્ણને છાંટી રહ્યાં છે તે એવું લાગે છે કે, કમલવૃંદ, અલિવૃંદ (ભ્રમરાઓ)ની સાથે પુષ્પ-મકરંદથી ખેલી રહ્યાં હોય! (૨૬)

છિરકૃત હૈં છબિ છેલ, જમુન-જલ અંગુલિ ભરિ ભરિ,
અરુન કમલ-મંડલી, ફાગ ખેલત જનુ રંગ કરિ;
રુચિર દગંચલ ચંચલ, અંચલ મૈં ઝલકત અસ,
સરસ કનક કે કંજન, ખંજન જાલ પરત જસ. ૨૭

શબ્દાર્થ : છિરકત-ઉડાડે છે, છાંટે છે; છેલ-સુંદર અને રસિક શ્રીકૃષ્ણ.

ભાવાર્થ : સુંદર અને રસિક શ્રીકૃષ્ણ યમુનાજલની અંજલિ ભરી ભરીને ગોપીજનોને છાંટે છે, તે એવું લાગે છે કે, જાણે અરુણ કમલની મંડળી રસરંગથી ફાગ ખેલી રહી છે ! ગોપીજનોનાં સુંદર અને ચંચલ નેત્રો અંચલમાંથી એવાં ઝળકી રહ્યાં છે કે, કંચનનાં સરસ મળોની વચ્ચે ખંજન પક્ષી જાળમાં પડ્યાં હોય ! (૨૭)

જમુના જલ મૈં દુરિ-મુરિ, કામિની કરત કલેલૈં,
માનહું નવ ઘન મધ્ય, દામિની દમકતિ ડોલૈં;
કમલન તજિ તજિ અલિ-ગન મુખ-કમલનિ આવત જમ;
છબિ સૌં છબિલી બાલ, છિપત જલ મૈં ખુડકનિ તખ. ૨૮

શબ્દાર્થ : મુરિ-વળી જઇને; દમકતિ-ચમકતી; ડોલૈં-ફરે છે, ચાલે છે; છિપત-છુપાઇ જાય છે; ખુડકનિ-ડુબકી.

ભાવાર્થ : ગોપીજનો યમુનાજલમાં છુપાઇ જાય છે અને શ્રીકૃષ્ણ જલ છાંટે છે, તેનાથી પોતાના મુખને અને નેત્રોને ખચાવવા વળી જઇ કલેલ કરે છે, જાણે નવીન મેઘમાં વેદ્યુત-માલા ચમકતી ચાલી રહી છે ! સ્વાભાવિક કમલ છોડીને ભ્રમરાઓ ગોપીજનોનાં મુખકમલ ઉપર આવે છે, ત્યારે એ છબીલી વ્રજબાલાઓ જલમાં ડુબકી લગાવીને છુપાઇ જાય છે ! (૨૮)

કખડુંક મિલિ સખ બાલ, લાલ છબિ સૌં છિરકત અસ,
મનસિજ પાયૌ રાજ, આજ અભિષેક હોત જસ;
તિનકી સુંદર કાંતિ ભાંતિ મનમોહન ભાવૈં,
બાલ બૈસ કી છબિ, કખિ પૈ કછુ કહત ન આવૈં. ૨૮

શબ્દાર્થ : કખડું-કચારેક; છબિ સૌં-શોભાભરી રીતે; છિરકત-છિરકે છે, ઉડાડે છે, છાંટે છે; અસ-એવી રીતે; મનસિજ-કામદેવ; બાલ બૈસ-બાલ્યાવસ્થા.

ભાવાર્થ : કચારેક સર્વ વ્રજબાલાઓ મળીને વ્રજરાજકુમાર ઉપર એવી રીતે જલ છિરકે છે ત્યારે એવી શોભા લાગે છે કે, જાણે કામદેવને રાજ્ય મળ્યું હોય અને લોકો (તાંદુલ-જલના છાંટાથી) એમનો અભિષેક કરી રહ્યાં હોય ! એ સમયે એમની સુંદર કાંતિ એવા પ્રકારની છે કે, મનમોહનને રુચિકર લાગે છે. બાલ્યાવસ્થાની આ સુંદરતાનું કંઈક વર્ણન કરવું કવિથી અકથનીય છે, વર્ણન થઈ શકે તેમ નથી. (૨૯)

ભીજે બસન તન લપટિ, નિપટ છબિ કહૌં કહી હૈં,
નૈનન કે નહિં બૈન, બૈન કે નૈન નહીં હૈં;
નીર નિચોરત જુવતિન, દેગિ અધીર ભયે મનુ,
તન-બિધુરન કી પીર, ચીર શેવત અંસુવન જનુ. ૩૦

શબ્દાર્થ : ભીજે-આર્દ્ર, ભીંજાયેલાં; બસન-વસ્ત્રો; તન લપટિ-અંગમાં લપટાઇ

જવાથી, ચોંટી જવાથી; છબિ-શોભા; નિચોરત-નિચોવે છે; જુવતન-યુવતીઓ, ગોપીજનો; પીર-વેદના; અંસુવન-આંસુઓ.

ભાવાર્થ : ભીનાં વસ્ત્રો શ્રીઅંગ ઉપર ચોંટી જઇને એવી શોભા આપે છે કે, જે અકથનીય છે. કેમકે, જોવાવાળાં નેત્રોને વાણી નથી, અને વાણીને (જાલને) નેત્ર નથી ! વ્રજયુવતીઓ વસ્ત્રોનું જલ નચોવી રહ્યાં છે, તે જોઇને એવી પ્રતીતિ થાય છે કે, શ્રીઅંગથી વિખૂટાં પડવાની પીડાથી ચીર (વસ્ત્રો) અશ્રુ વહાવીને રડી રહ્યાં છે ! (૩૦)

વિશેષ : આ કડીમાં મહાતુભાવ શ્રીનંદદાસજીએ પોતાના પિતરાઈ ભાઈ 'રામ-ચરિતમાનસ'ના કર્તા શ્રીતુલસીદાસજીના જેવો જ વ્યંજક 'ગિરા અનેન નૈન બિન બાની.' એવો પ્રયોગ કરીને કાવ્યચાતુર્ય પ્રકટ કર્યું છે.

ઉત્તરાર્ધમાં કેટલી સરસ ઉત્પ્રેક્ષા કરી છે ! નિચોવાતાં વસ્ત્રોમાંથી જે જલબિંદુ ટપકે છે, તે શ્રીગોપીજનોનાં શ્રીઅંગથી વિખૂટાં પડતાં વસ્ત્રોનો પ્રેમપીડાકૃત અશ્રુપ્રપાત છે !

તખ ઇક દુમ તન ચિતૈ, કુંવર બર આગ્યા દીની,
નિરમલ અંબર-ભૂષન, તિન તહું બરસા કીની;
અપની અપની રુચિ કે, પહિરે બસન બની છબ,
જગ મૈંજે મોહન આપ, તિન કી ધિજ-તિય મોહન સખ. ૩૧

શબ્દાર્થ : દુમ તન ચિતૈ-વૃક્ષની તરફ અવલોકન કર્યું; અંબર-ભૂષન-વસ્ત્રાભૂષણ; મોહનિ-મોહ કરવાવાળી.

ભાવાર્થ : ત્યારે શ્રીકૃષ્ણે એક વૃક્ષની સામી દૃષ્ટિ કરી અને આજ્ઞા આપી એટલે જોણે નિર્મલ વસ્ત્રાભૂષણોની ત્યાં વર્ષા કરી દીધી ! ગોપીજનોએ પોતપોતાની રુચિ અનુસાર વસ્ત્રો ધારણ કર્યાં અને એવી શોભા પ્રાપ્ત કરી કે, એ મોહ કરવાવાળી ગોપીઓને જોઇને વિશ્વ-મોહન સ્વયં મોહિત થઈ ગયા ! (૩૧)

એસૈં સરદ કી જેતિક, પરમ મનોહર રાતી,
ખેલત રાસ રસિક પિય, પ્રતિ છિન નઈ નઈ ભાંતિ;
પ્રહ્મ મહૂરત કુંવર કાન્હ બર ઘર આવે જબ,
ગોપન અપની ગોપી, અપને દિંગ માની તખ. ૩૨

શબ્દાર્થ : જેતિક-જેટલી.

ભાવાર્થ : આવી રીતે શરદ ઋતુની જેટલી મનોહર રાત્રિઓ હતી, તેમાં રાસરસિક શ્રીકૃષ્ણ, પ્રતિ ક્ષણ નવી નવી રીતિથી કીડા કરતા રહ્યા. પછી પ્રાદ્યમુહૂર્તમાં શ્રીકૃષ્ણ જ્યારે પોતાના ગૃહે પધાર્યા, ત્યારે ગોપોએ પોતપોતાની ગોપીઓને પોતપોતાની પાસે જ જોઈ ! (૩૨)

નિત્ય રાસ રમનીય, નિત્ય ગોપીજન-વદલભ,
નિત્ય નિગમ યૌં કહત, નિત્ય નવ તન અતિ દુલભ;
યહ અદ્ભુત રસ રાસ, કહત કછુ કહિ નહિં આવૈં,
સેસ સહસમુખ ગાવૈં, અજહું અંત ન પાવૈં. ૩૩



શબ્દાર્થ : નિગમ-વેદ; નિત્ય નવ તન-નિત્ય નવીન દેહ; સહસ્રમુખ-હજારમુખે.

ભાવાર્થ : શ્રીકૃષ્ણનો રમણીય રાસ નિત્ય છે, ગોપીજનવલ્લભ નિત્ય છે, નિગમ પશુ નિત્ય એમ કહે છે કે એમનો-શ્રીકૃષ્ણ અને ગોપીઓનો અતિ હલંભ દેહ પશુ નિત્ય નવીન છે. આ અદ્ભુત રાસ-રસ અકથનીય છે, અવર્ણનીય છે. શેષજી હજાર મુખેથી ગાન કરે છે તો પશુ આજ સુધી એનો અંત આંચો નથી ! (૩૩)

સિવ મન હી મન ધ્યાવૈ, કાહૂ નાહિ જનાવૈ,
સનક, સનંદન, સારદ, નારદ અતિ હી ભાવૈ;
જદપિ પદ-કમલ કમલા અમલા, સેવતિ નિસિ દિન,
યહ રસ અપને સપને, કબ હૂં નહિ પાયૌ તિન. ૩૪

શબ્દાર્થ : ધ્યાવૈ-ધ્યાન કરે છે; ભાવૈ-રુચિકર લાગે છે, ગમે છે; જદપિ-જો કે; સેવતિ-સેવા કરે છે; નિસિ-દિન-રાત દિવસ.

ભાવાર્થ : આ રાસ-રસનું શિવજી મનમાં ધ્યાન કરે છે અને કોઈને પશુ જણાવતા નથી; સનક, સનંદન, શારદા, નારદ વગેરેને બહુ જ ગમે છે; જો કે પરમ પુનિતા કમલા-લક્ષ્મીજી હરિ-પદનું રાત દિવસ સેવન કરે છે; પરંતુ તેઓ પશુ એ રસને ક્યારેય સ્વપ્નમાં પશુ પામી શક્યાં નથી ! (૩૪)

અજ અજ હૂં રજ ખાંછત, સુંદર યૃંદાખન કી,
સો તનકહુ નહિ પાવત, સૂલ મિટત નહિ મન કી;
ખિન અધિકારી ભયે, નહિન યૃંદાખન સૂઝે,
રેતુ કહાં તૈં સૂઝે, જખ લગિ વસ્તુ ન ખૂઝે. ૩૫

શબ્દાર્થ : અજ-અજન્મા, પ્રહ્લા; અજ હૂં-આજે પશુ; ખાંછત-વાંછે છે, ચાહે છે, ઇચ્છા કરે છે; સો-તેઓ; તનકહુ-લેશમાત્ર; પાવત-પ્રાપ્ત કરે છે; સૂલ-વ્યથા, પીડા.

ભાવાર્થ : રાસરમણસ્થલી સુંદર વૃંદાવનની એ રજની પ્રહ્લાજી હજી પશુ ચાહના કરે છે, પરંતુ એમને લેશમાત્ર મળતી નથી અને તેથી એમના મનની વ્યથા દૂર થતી નથી. અધિકારી થયા વિના વૃંદાવન કોઈને સૂઝતું નથી. અને જ્યાં સુધી ત્યાંની અમૂલ્ય વસ્તુની પૂરછા કરવામાં આવતી નથી, ત્યાં સુધી એનાં મહાનિધિરૂપ દર્શન ક્યાંથી થઈ શકે ? (૩૫)

નિપટ નિકટ જ્યૌં ઘટ મૈં અંતરજમી આહી,
વિષય-વિહ્વિત ઇંદ્રિ પકરિ સકૈ નહિ તાહી;
જો યહ લીલા ગાવૈ, ચિત્ત દે સુને-સુનાવૈ,
પ્રેમ-ભક્તિ સો પાવૈ, અરુ સખ કે જિય ભાવૈ. ૩૬

શબ્દાર્થ : નિપટ નિકટ-અતિ નિકટ, બહુ જ પાસે; ઘટ મૈં-ઘડામાં, સંસારમાં, વિશ્વમાં, હૃદયમાં, દેહમાં; આહી-છે; વિહ્વિત-વિશેષ દોષયુક્ત; ઇંદ્રિ-ઇંદ્રિયો; પકરિ સકૈ-પકડી શકે, પ્રાપ્ત કરી શકે; તાહી-તેને; જિય-મન.



ભાવાર્થ : આ શરીરની અતિશય નિકટ અંતર્યામી છે; પરંતુ વિષયેથી વિશેષ દ્વિષિત થયેલી ઇંદ્રિયો એની અનુભૂતિ કરી શકતી નથી. નંદદાસજી કહે છે કે, એમને હું આ સરળ માર્ગ બતાવું છું કે, જે આ રાસલીલાનું ગાન કરે છે, ધ્યાનપૂર્વક શ્રવણ કરે છે, અને રુચિપૂર્વક અન્યને શ્રવણપાન કરાવે છે, તે વ્યક્તિ પ્રેમલક્ષણાભક્તિને પ્રાપ્ત થાય છે અને સર્વપ્રિય થાય છે, બધાના મનને ગમે છે. (૩૬)

હીન-શ્રદ્ધ, નિંદક, નાસ્તિક, હરિ-ધર્મ-બહિર્મુખ,
તિન સૌં કબહૂં ન કહે, કહે તૌ નહિન લહે સુખ;
ભક્ત જનન સૌં કહે, જિન કે ભાગવત-ધર્મ-બલ,
જ્યૌં જમુના કે મીન, લીન નિત રહત જમુન-જલ. ૩૭

શબ્દાર્થ : હીન-શ્રદ્ધ-શ્રદ્ધાહીન; નિંદક-નિંદા કરનાર; નાસ્તિક-ઇશ્વરને ન માનવાવાળા, અવૈષ્ણુવ; હરિ-ધર્મ-બહિર્મુખ-ભગવદ્ધર્મથી બહિર્મુખ; લહે-પ્રાપ્ત કરે.

ભાવાર્થ : આ રાસલીલાની કથા શ્રદ્ધા વિનાનાને, નિંદા કરનારને, નાસ્તિકને-અવૈષ્ણુવને અને ભગવદ્ધર્મથી બહિર્મુખ છે, તેમને ક્યારેય ન કહેવી જોઈએ, અને કદાચ કહે તો-વક્તા-શ્રોતા બંનેને-સુખ પ્રાપ્ત ન થાય. જેમ શ્રીયમુનાજીનાં મીન શ્રીયમુનાજીમાં નિત્ય લીન રહે છે, તેમ જેમને ભગવદ્ધર્મનું બળ છે, એવા ભક્તજનોને આ કથા કહેવી જોઈએ. (૩૭)

જદપિ સપ્ત-નિધિ ભેદનિ, જમુના નિગમ બખાનૈ,
તે તિહિ ધારહિ ધાર રમત, જલ છુવત ન આવૈ;
રસિક જનન સૌં સંગ કરૈ, હરિ-લીલા ગાવૈ,
પરમ કાંત એકાંત, પરમ રસ તખડી પાવૈ. ૩૮

શબ્દાર્થ : જદપિ-યદ્યપિ, જો કે; સપ્ત-નિધિ-સાત સમુદ્ર; નિગમ-વેદ.

ભાવાર્થ : વેદો શ્રીયમુનાજીને સમસિંધુભેદિની કહીને પ્રશંસા કરે છે. તે વૈષ્ણુવજનો શ્રીયમુનાજીની જલધારામાં જ રમે છે, અને અન્ય જલનો સ્પર્શ પશુ કરતા નથી. અને રસિક ભક્તોનો સંગ કરી, તેમની સાથે ભગવદ્લીલાનું ગાન કરે છે; ત્યારે જ તેઓ પરમ કાંત-ભગવાન શ્રીકૃષ્ણના એકાંત-અદ્વિતીય પ્રેમ રસને પ્રાપ્ત કરે છે. (૩૮)

યહ ઉજ્જલ રસ-માલા, કોટિ જતન કરિ પોઈ,
સાવધાન હૈ પહિરૌ, ઇહિં તોરૌ મતિ કોઈ;
શ્રવણ-કીર્તન-સાર, સાર સુમિરન કો હૈ પુનિ,
ગ્યાન-સાર, હરિ-ધ્યાન-સાર, શ્રુતિ-સાર ગુથી ગુનિ. ૩૯

શબ્દાર્થ : ઉજ્જલ-ઉજ્જવલ; રસ-માલા-રાસલીલાની માલા; પોઈ-પરોવી; ઇહિં-એને; ગુથી-ગુથી છે.

ભાવાર્થ : આ ઉજ્જવલ રાસ-રસની માલાને કરોડો પ્રયત્ન કરીને પરોવી છે.



સાવધાનતાથી એને કંઠમાં ધારણ કરશો; એને કોઈ તોડશો નહીં. આ રાસલીલાની માલામાં સાત વસ્તુઓના સાર ગુંથી લીધા છે. શ્રવણ, કીર્તન, સ્મરણ અને જ્ઞાનનો સાર, હરિ-ધ્યાન સાર અને શ્રુતિનો સાર આમાં ગુંથી લીધેલ છે. (૩૯)

ફલશ્રુતિ

અઘ-હરની, મન-હરની, સુંદર પ્રેમ-ખિતરની,
'નંદદાસ' કે કંઠ ખસો, નિત મંગલ-કરની. ૪૦

શબ્દાર્થ : અઘ-હરની-પાપ વિનાશિની; મન-હરની-મનનું હરણ કરવાવાળી; પ્રેમ-ખિતરની-પ્રેમનું વિતરણ કરવાવાળી, પ્રેમનો ફેલાવો કરવાવાળી.

ભાવાર્થ : ભક્તકવિ નંદદાસજી કહે છે કે, આ 'રાસપંચાધ્યાયી' ની લીલા પાપ વિનાશિની, મનહરણી અને સુંદર પ્રેમલક્ષણભક્તિનું વિતરણ કરવાવાળા છે. મંગલ કરવાવાળી આ લીલા નંદદાસના કંઠમાં નિત્ય વસી રહે. (૪૦)

વિશેષ : ગ્રંથના પ્રારંભમાં જેમ 'મંગલાચરણ' કરવાનો શિષ્ટાચાર છે, તેમ અંતમાં શુભકામનારૂપી 'ફલશ્રુતિ' પણ મૂકવામાં આવે છે. પ્રારંભમાં શ્રીનંદદાસજી 'વંદન' કરીને અંતે 'મંગલકામના' કરી ગ્રંથ સમાપ્ત કરે છે.

- ભક્તિપ્રિય

